

Kaninyo Igworori? Kirworik!

Jeffersonville, Indiana, USA

63-0714M

1 Ikiterereng iyes Ekapolon! Orubakisi mono ikiwoi adiourien, ikwapei ikisijuuruyo ngakesiyok adiourien. Eyai mono kona adiolipan ngina itegelikina-a? Erae keyai, iitana kiteyenunai, ikwapei ikiyariata iyes ngakusikan neni ka Akuj, ido temasi, anguna angun, "Ekapolon, iyeni Iyong akosikiitanit."

2 Papa Ngolo Anakuj, ikirae isua kire ngitunga ngulu ikitojokitae alotooma ataparacu na, acunakin nabo tooma Kai ngina ka Akuj, ngina ikiyenia ebe eyia ngulu alalak ngulu ecamito ayiakau tooma Akai ngina ka Akuj ataparacu na, nait eyiakasi tooma lodakitarin ka eperete alokitaadae angulu angariebisia, ka ikwapei ikiinakinia Iyong isua ajokis ayiakaun laalo nakolongit na, ka nyikiponit isua jik, Ekapolon, erae aanyun ka nguluce, tari kikimina isua akosikiriamunun make; nait ikitiyae isua ngun aloreria kosi. Nait ikiponit isua laalo akima kaapei ka Inges Ngolo ikicunak isua iwapei ikwa ngidwe ngulu minan ka ngikaitotoi.

Ikitalakarit isua Iyong tokona. Ka epeiroton bon ngolo ikiyeni isua ngolo iyookino ngolo moret kaapei Iyong erae Anakiroton Kon. Erae Akiroton Kon Akiyookino. Ikicunakina isua laalo anguna ka akitogogongio alotooma Ekuwuam. Ikiitanit isua ngun, Ekapolon. Iitana isua jik toyakatere agogongu. Akidangidangia ngimusalabae ngulu ikiryongit. Ka ikilipa isua ebe iyakiuni Iyong Ekuwuam Kon Ngolo Akwangan nakolongit na, ka ikitogogongio isua daadang. Tobongok ngakingiseta a ngitunga Kon ikwapei acunakinotor ka ekeut ngakecekan neni Kon, anerae eyiakatar ikec akiitanit anguna angiboro angul. Tobongok angini tunganan daadang, Ekapolon.

3 Ikitalakarit isua Iyong anguna ka apiyanun akiyiar anakaatokosi Ungren anakuwar angina aibien, alotooma akangas ngina abu kitiyaun alorot kaama. Ibu iyong tojokiar neni kec, Ekapolon, ka ikitalakarit isua Iyong anguna a ngun. Ka tokona ikilipa isua, Papa Ngolo Anakuj, ebe irubakini Iyong ikirukito ka isua ka ikingarak isua analosit kosi, nginitunganan daadang alokiding kosi, inakinae isua apedor Kon ngina ka aiwario ka anupit ngina ka ayenut ebe ayakau Kon ngina nyibusonokin eyiakaun kaapei ka isua. Alotooma esaa ngolo nyikipedoria isua akingarakin bon make, ikiyeni isua ebe "Ngimalaikan Ngulu ka Akuj irikaunito ikec daadang ngulu ekerito Inges, ka ikidakete ikec isua jik adiopaki daadang ikotere ngakosikejen nyewan adiomeru." Ka ikilipa isua tokona ebe ikiini Iyong isua ngakonirerengisio anguna ka Akiroton ka kirwor aneni kosi, ka alotooma kosi, Alokiro a Yesu Kristo. Amen.

4 Alakara ayong nooi ebe ecai akolong, alilim erono nooi ataparacu na, ka atami ayong, alotooma akwap na, nooi, ikiyakar iwon nooi adis ngina erapuarito ngidowon. Ido akingolikin akolong ecai elomuni kinga, erae nguna ajokak nooi.

Akimorikin nabo ngina ke ekal angolo cici, ikiriamun ka ngikaitotoi kang, ka eyakasi ikec kai ngina anakaato kang, ka ngice ngulu ka ayenakosi alotaun ka alodiyete kosi. Eyai atukot ngina apolon nooi ngina angikewapak Branham. Erae kepotu ikec daadang alo Kentucky, alotooma kaama, atami ayong ebe erae iwon akipang-ga lotaun; elalak ikec nooi. Nait anguna ke ere angolo cici angolo ebunit. Ikinait isua daadang akiriamunun kai ngina atoto, ka arae inges epir ngina ngolo ngorot ngina ikienikinit isua daadang iwapei, ekabila ngolo. Nait abu Akuj ya epir ngolo ikienikinit isua Nakuj, ka egeno ayong ebe ikiriamun iwon daadang ama acekolongit.

5 Tokona abu ayong erworite akolongit ngina alunyar, abu ayong otema, "iyenete iyes, anupit ayong ebe etuwuruwani ayong ngisabito kang ngulu ke esabit akitodol ngadakikae ngatomoniarei, kori ngatomoniuni, ido elipanak ngulu edyekasi," ka atamit ayong anguna angun ataparacu na.

Ka atamit ayong akuwar ngina aibien ngina akanyaraa ayong Nakaato Downing tema, tonyara Billy ka tema ebe inges ka Nakaato Ugren analosit kec alorot, apotu kideletiaros alorot ka toriamut akangas. Ka eroko Billy eyai lodirisa, nyayeni ayong atemar kerae esaa ali; acepaki kerae anataparacu na, acepaki. Aroko ayong ajotoe adiourien nginapeitete. Abu ayong engoliya kwap neni alokaato Woods, acai akica. Ka abu ayong oriedik akilip, ka ngina etiyakinia ayong ngun, temari icebore neni kang ebe, "Ejokak daadang." Angun abu ayong olimok Billy, "Olimok Inges, 'Ibore daadang,' atamit ayong," ebe ejokyata daadang." Aleliani ayong nooi akingolikin ikec ataparacu na, ka iboiyete alotooma akai ngina a Ekapolon, kedaut ikec abongun alorot.

Ngitunga ngulu ikiminasi iyong nooi lopite ngol, aponere anamairei anguna edeparito ngamiaie aponere akiirar Ngakiro nguna ajokak, anen atami ayong, "Eemut ngolo angadakikae angolo angatomoniarei, ka eyapia ikwa ayong, emamukaun ajokis." Angun atamit ayong ebe...aoyau ngin daadang.

Angun, kiirasi Lokaato Ungren, Lokoku keng, ataparacu na, eeo, "Epite Ngolo Ipoloo Iyong." Inges... epol inges aneni keng nooi ataparacu na adepar atabong ngina aibien, anerae Akuj ngolo Apolon Ngolo Anakuj abu kiteyiar toto keng, nakaato keng ngina epol egyelit ka ngina minat.

6 Tokona, nakolongit na, ikiyakaunor iwon apaki ngina apolon alotooma Ekapolon. Ka ayakatar ayong ngakigireta ngaarei kori ngauni nguna egelegelaaka nguna ete ayong ane, ka pa abu ayong, pa abu ayong opedo aseun apei ngina alosi ayong akirwor ataparacu na. Apei anenikec arae, "Toatok akonimitakininit neni Keng, anerae ikimitakininit Inges iyong. Tokona, erae kemitakininit Inges, kaanukiro

nyimitakinia iyong dang?"

Angun apei nabo, Billy Paulo, kori meere Billy Paulo...Lokoku kang ngoloce, Yosepu, abu kolong yau akigiret na neni kang. Eboi inges alotooma akai apeikolongit, ka abu tema, ireorit kidiama lopica, ka Billy... Kori, emina Yosepu ngameeli nooi, ikwapei ngisapa ngulu cicik; ngameeli ka ngangolei, iyenete iyes. Ka abu inges tema neni kang, "Papa, eyakatar mono Yesu ameeli-a?" Abu ayong obongok otema, "Nyayeni ayong."

7 Angun, kedau inges anyoun ka tolot kinga, abu ayong ogeik atamatamakin, "Eyakatar mono Inges ameeli-a?" ka abu ayong oleum akigiret anakiro angun, ka abu egerok kwap alokitaabo kang, "eyakatar mono Yesu ameeli-a?" Ka abu ayong otamatamak, "Ngina ayakar Inges nakwap ne, abu Inges kilipu akooki ngina idounere Inges, alial ngina abeit tonukae Inges, ameeli nginalimonokinet, nait erae Inges ekameton Ngolo ka ameeli angina ngorot angina a Sion." Kire, eyakatar Inges ameeli. Nait, ngakigireta ngun nguna atamatamae ayong, atami ayong ebe ariamuni ayong ikec ekaku, eroko iwon nyiyalara abongor.

Iyenete iyes, amina ayong akirworo aloyakalu ane, anerae erae eyokokelesiya. Ikilacakina iwon alimun nguna daadang elimuni Ekuwuam Ngolo Akwangan. Anakiboisyo angunace, tari dang kikijaunitae, ipupuni adioridakinio anerae iyai iyong tooma lokelesiya ngolo aicetunganan, ka icamit iyong arubar irae ekile ngolo inapakina nooi, akiker ngakecetameta ka akecekitatam.

8 Ayakatar ayong apaki ngina eumokina esabit lo anakibois angina a Lokaato Burcham. Ka abu ayong olot tooma lopakitori neni esubere ngakile. Engolik ayong inges kaapei ka naberu keng, ka lokoku keng, eyakasi ne ataparacu na. Ka jwi jwi atamit ayong ebe epakitori ngolo angakile erae icebore ngini ikoni ngacekiboisyo nguna eboitor ayong, okoe, epite ngolo esiilianar ka engoorianar. Ayong, apedori ayong alimun ipeibore, ipedori iyong kire jik akiyengun ebe akibois ngin nyerae ngina engooriana. Arae ngina akibois ngina asegan nooi ngina alositor ayong ka nooi tooma lopakitori. Ka pa abu ayong oyenu. Atami ayong, "Okoe acepaki epedorete ikec akitiyaun ngakile nguna edolito ngapaunio nguna edolito amiat apeikolongit." Ka itiyaununuete ikec ngatukon ngakanikapei anginakolongit, ka itiyaete ngipakitoori ngiuni daadang. Atami ayong, "Okoe, ayong, atangae emasete ngakile ngun daadang?"

Nait itererengit Ekapolon ekile lo. Ka alakara ayong nooi ayakau lore keng, ere ngolo minat nooi, aberu ngina ajokan ngina akwangan ka emam adiolosikinet ngina nyebeitor ikec akiyar anguna a Kristo anginakolongit, ikwapei itiyaata. Abu eriamunos ka ngikeedwe ngulusapa, ka erae ikec ngidwe ngulu ajokak nooi. Ikileliani iwon nooi anguna ka akimor ana angina akiyakar iwon make.

Ka abu oyenu ebe ekecekeyokon ngolo ngorot arae ekile ngolo ayeni ayong, Lokaato Gurley, ekile ngolo ajokan nooi ngolo Apetekoste angolo imorikina ngolo enupit, ngolo ikiriamakina ka ayong alokaru angulu alunyar, Jonesboro, Arkansas. Ka amam pa ayeni ayong ebe arae ikec...nait arae ngol ekecekeyokon.

9 Tokona totamunito ngamorete nguna ka atabong ana. Ka anen, kecamit Ekapolon, ngina ke esabit a ngolo ebunit nabo ikigeno akirworikin. Ka anen atami ayong ngina ke esabit a ngolo etupakini iitana ayong alosit Chikago. Anen eriyaari ayong adiourien, iitana ayong akinyakar ekal lore, kori akinyakar Arizona ikotere ebongorete ngidwe Losuluk nabo. Ka anen ikijongoe iwon akicanit ekeyokon, ayaanar ngakemoreta.

Angun, ikilakara isua nooi neni alokaato Neville anguna keng akijaunun ngipeyok, iyenete iyes, nguna ka akijaunun ayong. Ka erae inges, mam...Acamit ayong lokaato, ekile ngolo ikoni ngol, ngolo emamukar adiokitoronet, ngolo emorana ngiboro, erae akristianut ngina akire jik. Amina ayong.

10 Tokona ikilosu iwon asiomun Akigiret ka ekobasi ngabongonokinet. Ka nyayeni ayong ebe, anipaki ikialaror iwon, ka ngiemuto ngulu aoyak lu, nait atami ayong...Nginacekuwar erworo ayong nguna ikamunito erwor ngolo aoyan, ka abu icetunganan tema, "Ejok, tokona, erae kirwor iyong ngadakikae ngadi; ka kirwor alokabila angolo alotooma nguna imunono, aediopite," tema "nyikipedori isua jik ayenun." Tema, "Torubak irworo, ka kelunyar adiopaki itiyakin," abu inges tolimu. Angun acepaki ikicamit iwon Ekapolon akitiya lopite ngol.

Esijuurwoto ngayokokes nabo.

11 Ekapolon, eperi Akivot kon engaara anamuroet, ka ayenun ebe acekolongit egolokinio anerae erae apaki ngina esidyon, anen, erauni Akivot akuwan. Ka ikileliani isua nooi apaki na ataparacu na. ka tongakinae isua, kan Ekuwuam Kon Ngolo Akwangan, Ngakiro nguna eya tooma Nakivot ngina ikisiomuni isua. Kerai ikitatam isua Ekuwuam Ngolo Akwangan nakolongit na ngiboro ngulu abeit isua atoyenutu. Ka isua dang, alotooma abongokinet, topupokinae nooi Nginakivot adio daadang, kipimae alotooma acukulul. Ka ngulu epupete alotooma atepu, topupokis ejok nooi. Ka topedoroe isua akikamun nguna ikatakinit Ekuwuam Ngolo Akwangan apukun neni kosi. Anerae ikiyenu isua, erae kikinyonyoik inges isua, angun nyerae akinyonyoikin keng ngina konginait. Erae anguna ka alosikinet, ikotere itiyakini ngina ajokak neni

ke Ekapolon. Tongaa ngikositai ka ayenun kosi, Ekapolon.

Inakinae isua alacakina ngina kirworet, ka alacakina nginapupet, ka epite ngoloriamunet anupit, anupia nguna ikiira, ikwapei ebunitor Anakirot angina ka Akuj; ikotere ikimarakini isua Nakiyar Ngina Ruba, alotooma akolongit ngina apolon ngina ebunit. Kitererengoe isua nakolongit na. Totubokinae isua ngina ikidiakaritor. Kiteyenunae isua ngabucanareta nguna ikiyakar isua. Ka kitererengoe isua alotooma epite angolo iyookino, ikotere isua ikiyenuni erot ngolo-losyet, ka epite ngolo kitiyaet alotooma akwap ngina alolo na; ikotere ikiyauni akereru, alotooma akosikiyar ane, neni a Yesu Kristo, Ngolo abu totwana ainakin isua Akiyar kedaun nu alunyar. Ikingita isua nu Alokiro a Yesu. Amen.

12 Tokona acamit ayong akisiomu anakiboisyo angaarei anguna angakigireta ataparacu na. Ka apei angina kec eyai tooma lokitaabo ngolo ka Awosit. Lokaato Frankly, ikec daadang eyakasi Lokitaabo ngolo ka Awosit-a. Ngina esyauna Awosit 13:21-22. Ka ngina etupakini erae Awosit 14:10-12. Tokona asiomuni ayong Alokitaabo angolo ka Awosit 13:21.

Ka abu Ekapolon torik ikec apaaran alotooma Epir Ngolo ke Edou, ka abu Ekapolon tosi alokingaren kec naparan alotooma Epir ngolo ke Edou, arikokinia ikec erot; ka nakwaare...Epir ngolo ka Akim ainakin ikec akica; anguna ka alosio naparan ka nakwaare:

amam pa abu Inges tolema Epir Ngolo ke Edou naparan, kerae dang epir ngolo ka akim alokingaren ngitunga.

Tokona alotooma Awosit 14:10:

ka ngina ayapuunia Parao, apotu ngidwe ngulu a Israel kikiasi ngakecekonyen, ka kingolekis ngijipitian iriamakinito amotuno neni kec; ka abu tobul ikec nooi: ka apotu ngidwe ngulu a Israel kiworout neni ke Ekapolon.

Ka tema...Moses, anerae kaama...(Elipit akonibongokinet).

Pa apotu ikec temasi neni a Moses, anerae pa ikirae isua ngalialin alojipit, ikilemunit mono iyong isua atwanare analongisat-a? Kaninyo ibunio iyong kitiya kaapei ka isua adakun isua alojipit?

Meere mono na Akirot ngina aponi isua ikilimokin iyong alojipit ebe, kimyekinae isua bon, ikotere ikijaanakini ngijipitian? Anerae ajoikinit isua akijaanakin ngijipitian ka akilo isua atwakare analongisat.

Alosi ayong asiomun ngicengaeta:

Ka tema Moses lotunga, nyikuriaketa...mam,...

Tokona topupok ane nooi.

...Tema Moses lotunga, nyikuriaketa, kitiirata, ka kingolekis aiuno ngina ke Ekapolon, ngina itoodiuni Inges...nenikus nakolongit na: anerae ngijipitian ngulu ingolekis iyes nakolongit na, nyingolekinete nabo jik iyes ikec ngikaru ka ngikaru.

Eji Ekapolon anguna kus, ka irubakinete iyes alokisil kus...temari Ekapolon neni a Moses, kaninyo igworor iyong neni Kang? Kigwor neni angidwe a Israel, ikotere erubakinete ikec alosit kingaren:

Nait kikia ebela kon, ka toriyo ngakonikan nanam, ka kibel inges: ka erotokinete ngidwe a Israel analapatun angina eonit itorito kiding anam.

ka ayong, kingolik, etogogongi Ayong ngitai ngulu angijipitian, ikotere iwapakinete ikec: ka ariamuni Ayong akereru aneni a Parao ka anajoresio keng a daadang, ka anagaari keng a daadang, ka alokametok ngangolei.

Ka eyenunete ngijipitian atemar arae Ayong Ekapolon, kadau Ayong ariamun akereru aneni a Parao, ka anagaari keng a daadang, ka alokametok ngangolei.

Ka Emalaika Ngolo ka Akuj ngolo abu kingaren anakibois angina a Israel, abu kiyotok ka tolot kaku kec; ido abu Epir Ngolo ke Edou torikok alokingaren kec, ka towo alokaku kec:

Ka abu bu kiding awui ngina angijipitian ka ngina angisiraal;...Ka arae aneni kec edou ngolo ka akirwonut, nait acai nakwaare neni alu: angun ikotere nyeyapikinos ikec akuwar daadang.

Ka abu Moses toriyo akanikeng nanam; ka abu Ekapolon kitobongo ngakipi kan Ekuwuam Ngolo akusi kide akuwar ngin daadang ka abu kitowon anam ka apotu ngakipi kibelas.

Ka apotu ngidwe ngulu a Israel toloto alokiding anam analapatu angina eonit, ka arae ngakipi arwatata anakan kec angina aloteten ka anakan kec angina alokyedyeny.

ka apotu ngijipitian kiwapakis, ka apotu tolomasi kiding anam, tari ngangolei nguna a Parao daadang,

ngagaari keng, ka ngikametok ngulu angangolei.

Ka apotu kitiyaun ebe, alotooma ataparacu, abu Ekapolon kingoleu alopri angolo ka akim, neni angajoresyo angijipitian ka...edou, ka abu kisicwangak ngajoresyo nguna angijipitian,

ka abu kiwok ngakejen nguna angagaari, nguna ameto ikec nooi: akitodol ngina atemareta ngijipitian, oema alokingaren Ngisirael; anerae eji Ekapolon anguna kec ka eremokino ngijipitian.

13 Ka epol Akirot ngina ke Ekapolon, ejok nooi, emam ediopite ngolojongoet akisiom Inges. Erauni Akiyar, ikwapei ikisiomia iwon Inges. Atami ayong, alotooma asiometatait ngina ka ataparacu ana, tari kikamio natepu dang, acamit ayong alimun nu anakisyakinnet, eriamuni, ariamuni ayong akuwan kang. Ka alosikinet kang...Bien, apaki ngina asiomia ayong, ka abu ayong oriamu Akou ngina ka Akirot na, ka anen, abu ayong otamatamak, "Alosi ayong, erae kecemit Ekapolon, akirwor nguna ikamunito ngun, anerae akamiarit Inges ayong kwap." Ka egeno ayong ebe Ikimiari Inges iwon daadang kwap, ikotere ikipedori iwon akingolikin, ka ikiinanak iwon ikireorori kidiama, ka akisiom adiourien, alotooma akisikwaan akolongit ngina kiconi ne, ka akolongit ngina atokona.

14 Acamit ayong akisitiya ngakiro ngauni anguna ka Akou ka Akirot, ka erae: Kaninyo Igworori? Kirworik! Abu Akuj tolumok Moses ane alotooma engaet 15, "Kaninyo Igworori iyong neni Kang, kirwor lotunga, ikotere elosete ikec kingaren." Ka: Kaninyo Igworori? Kirworik!

Tokona, ikiyakar iwon Akou ngina ka Akirot ngina epot, ka ekatakini ayong akiburuburakin atipei, ikwapei erikokinia Ekuwuam Ngolo Akwangan. Ka acamit ayong atamatam anguna...Anguna Angakiro anu, anguna egworori Moses, alotooma apaki ngina ka atwonis; ka akingenyakinnet ka Akuj neni a Moses, anapaki anginapei ayakar atwonis. Ka erae epitesek ngolo eyakar, etakani ikwa, anguna itunganan iorouni. Ka anen, nyo akingenyakinnet aneni ka Akuj akibelekin akingenyakinnet inges anguna ka alimun ngun, anguna ka akigworori neni Keng. Etakani esibit erae ibore ngina atwonon.

15 Ngapakio nguna alalak nguna ikingolikinia iwon ngakigireta alotooma epite yok ngolo iteere, etakanete esibit etwoko nooi. Nait erae kikisisa iwon adiourien, ikiriamuni iwon ebe Akuj Ngolo aason a daadang eyeni nguna itiyae Inges. Ka eyeni epite ngolo kitiyaet ngiboro lu ka epite ngolo kitiyaet ka itunganan. Eyeni inges nguna eyakasi tooma itunganan. Eyeni Inges inges. Emam nyikiyeni iwon Inges. Bon ikiyeni iwon erae alotooma ewae ngolo ka apirianut. Eyeni Inges Kire jik nguna eyakasi tooma itunganan.

Aponi kidounoe Moses alotooma akwap na, ka arae esapat ngolo arae ainakinnet. Edounitoe inges araun ekadwaran, ekalakunan. Aponi inges kidounoe eyakatar ngiboro tooma keng, ikwapei idiotunganan daadang ngini ebuni tooma nakwap, idounio kaapei ka eborosit lo, ikwapei anupitor ayong alotooma aosou ngina ka Akuj ngina ka ayenut nguna alokingaren,

16 ngulu iikinitae akiyar.

"Meere ebe ecamit Akuj idiotunganan nyeyar, nait ikotere daadang ekiyete." Nait, ikwapei eraakar Inges Akuj, abeit Inges ayenut, ka eyeni, "Angetakinnet anakisyakinnet." Kingolik? Erae pa keyeni Inges, anen, nyerae Inges Ngoloruba jik; ka erae pa kerae Inges Ngoloruba; Nyerae Inges Akuj. Angun amam pa acamit Inges, Kire jik, ebe idiotunganan atwananiar, nait ayeni Inges ngini etwaniari Inges ka ngini nyetwani. Erae ngin alosikinet, alosikinet nginapei abunitor Yesu nakwap, arae aiun ngulu aberakin Akuj akingolikin anaosou Keng ebe ecamito aiuno, kingolik, anerae akwap daadang aponi totubokinae. Ka nyete ayong ediopite ngolo iwon akitatamia aediopite angologela adepar anayenut angina ka Akuj, ka isilereunit Ebaibul ebe eyeni Inges angetakinnet anakisyakinnet, ka epedori alimun.

Anguna angun, ngina ikatakinia itunganan araun icebore ngini nyerae ikec, itiyaete ikec akituputo, ka adiopaki kori adiourien, ikiriamunio iyong alokinga. Ikiriamunete iyong ngakoniseccisya alokinga. Nyipedori iyong akirap ikec. Eyai apeirapet bon ngina angaseccisya, erae ngaokot nguna a Yesu Kristo, ka nyepedorio akirwatakin iyong mati kikinyaraunit iyong Akuj ameun anapetakinnet akwap. Apolou ngina abukorere ngaokot inges ngin; meere ca akipuda car, ido tokianare, ido togialanarae, ido kirworoe nguna aronok itidingitae, ka ngace daadang. Arae anguna ka alosikinet angina-diria. Erae ngun kire. Meere nginabolyaet, meere ngina kituputo, anguna ke erwor ebe erapuwario ngaseccisya tomam bo nyerapuwaritai. Ka emam idiotunganan ngini erapuwario ngakesecisya mati igiritae ekiro keng Lokitaabo ngolo ka Akiyar eroko apetakinnet ngina ka akwap. Abala Yesu Inges elope ebe, "Emam idiotunganan ngini ebuni neni Kang mati keyau Papa neni Kang. Ka Ngulu daadang eyakar Papa," nguna aberakin akitiyakin. "Ainakin ayong, epote neni Kang." Erae ngun kire. Angun nyepedori iyong akitoliokon Ngakiro. Eyakasi ikec anguna ka akiyookino ka anguna ka arikinio.

17 Ka aponi kidounoe Moses eyakatar ainakinnet ngina ka anupit; anupit ngina apolon ngina ayakatar Moses. Ikingolik iwon, kelunyar adiourien, abu tolong alotooma keng. Ka edounitoe inges alokal angolo apolon, ka ikiyeni iwon epite ngolo a papa keng ka toto keng, ka eponito ikec alokal angolo a Lepi. Ngolo abu Eemut kuwar alokitaabo angolo ka Awosit kirwor nguna ikamunito Akiyar ngina a etunganan alo angolo apolon. Ka arae inges epei alotooma ngitunga ngulu apolok alo-Baibul, anerae inges kire jik

eketuputon a Ekapolon Yesu.

Aponi inges kidounoe alotooma akidounet ngina etegelikina, ikwapei Ekapolon Yesu. Aponi Inges kidounoe anapaki angina ka aridakino, ikwapei Ekapolon Yesu. Edounito inges araun ekalakunan, ikwapei Ekapolon Yesu. Apotu ngikauryak keng kiwaa inges alomoit, ikwapei Ekapolon Yesu. Ka abu inges bu anapaki angina ka akijaanakin, ikwapei Ekapolon Yesu. Arae inges ekarikon, ikwapei Ekapolon Yesu. Arae inges ekadwaran, ikwapei Ekapolon Yesu. Ka arae inges ekainakinan ekisil, ikwapei Ekapolon Yesu.

Ka ikiriamuni iwon ebe abu inges totwana Anataaba, ka kire jik abu toyaru nabo ka ibore daadang, anerae, kelunyar ngikaru ngamiaie ngakanikauni awoi inges alomoru angolo ka akilocokino, erworosi ka Ekapolon Yesu. Kingolik? Apotu Ngimalaikan kinapakis inges nawae. Emam idiotunganan ngini eyeni neni anukitae inges. Tari Satan dang nyeyeni ngun. Kire jik, nyanupit ayong ebe enukitae inges, anupit ayong ebe abu Akuj kinapa inges nawae, ka abu inges totwana Anataaba angina abu inges kiwapite alorwa a daadang angulu ka akiyar keng.

Ka arae inges akisikwaanikinet ngina akire jik ngina a Kristo. Arae inges erwosit ngolo angitunga. Arae inges ekainakinan ekisil. Arae inges ekessimwonikinan ngitunga. Arae inges ibore daadang, alotooma akisikwaanikinet, arae ngol Kristo.

18 Tokona, anen, kingolikisi ebe aponi kidounoe inges kaapei ka ngainanakineta nguna apolok nu ka eyakae ngolo ajokon tooma keng, anen, eitanit idiobore akitoodiunia nguna daadang, ayaun ngun nakiyar.

Kingolik, iwaakinitae ekinyomit Ngolo ka Akuj toomayok ameun anapetakinet akwap. Ka ngina imiliakinia akica ngina ekinyomit ngol, iteyaruni inges, nait iitana mono akica bu lokinyomit.

Ikwa ngapakio nguna alalak etatamitor ayong nguna ikamunito aberu ngina cici alokare, inges alotooma adoketait ngin. Tari kerae inges aberu ngina esyaan, tari kemunauna akiyar keng, ka ayai inges nadoketait ngin anerae aroko ngadoketa ngun nyeyororo inges, nait, tari dang, ngina acaikinia inges akica ngin, atipei abu inges toyenu Inges, 'Anerae ayai ibore tooma keng abongokin Inges. "Ngina Enyaraa Acukulul, Acukulul," iitana toyei acukulul nakibois ace abongokin anyarao.

Ka aponi Kidounoe Moses ane erae ekadwaran ka aponi kitopolunoe inges alotooma esukul ngolo ka aosou ka anakibois a Parao. Parao Seti, ngina apolounio inges, arae inges ekile ngolo ayakatar akereru, ka anupit ebe arae Yosepu ekadwaran ngolo ke Ekapolon. Nait abu Rameses kikama apukan kelunyar Seti, ka amitakinit Rameses nguna ikamunito Yosepu. Ka angun, anguna angun, arae nen ageikinia atwonis, tokona, ngina ekeunor Parao ngolo amam pa ayeni Yosepu.

Nait ngajokisia nguna apolok nu, erworikisi ngadi nguna ikamunito ikec adiourein, ka, eroko iwon nyelomara natiaket ngina ikilosikint alotooma Akou ngina ka Akiro. Ayakar ayong epite ngolo itegelikina ngolisiponokinet Akou ka Akiro ka adukun inges, ka ikingarak iwon Ekapolon ataparacu na ikwapei ikidukio iwon inges ataparacu na.

19 Moses, Ikwapei aponere kidounere inges ka ainakinet ngina apolon ngina ka anupit, anen, enyonyoikinitae inges ka ecikitae inges anamoni angina arirae alakun ngitunga ngulu ka Akuj. Tokona, engolikisi ngajokisia nguna apolok ngun ayakatar ekile lo! Edounitoe inges anguna ke eborosit angolo itegelikina. Ayakatar Akuj alosikinet tooma keng.

Eyakatar Akuj alosikinet ngina iyakar iyong laalo. Kingolik? Erae bon kipedori iyong, ayakaun nakibois ngin, etyae ngolo ka atwonis ngolo iunia iyong Akuj ka akiyar kon dang.

Ngin edounere Moses, ekaku kelunyar akidoune keng, aponi inges yaunae nakibois ngina aponere kinyonyoikiner inges. Ka toyenu, aperi ekinyomit alotooma keng kaapei ka ayenut ngina ka apiirianut, kaapei ka anupit daadang ngina aponere kidounere inges aiunia ngitunga lu, toraebo pa abu toyaru akitodol ngina acaikinia inges akica anamoni angina arirae; akitodol ngina ayanyunia inges, meere idiobore ngini asiomit inges, nait ibore ngini engolikinit inges angakekonyen; ibore ngini abu isirworik inges, ka abu inges tobongok inges. Okoe, epite ngolo eyaunia ngun ngiboro nakiyar!

20 Atami ayong ediokile kori adioberu, esapat kori apese. Ka atami ayong, alotooma ayenut ngina ka apiirianut anguna eyenete ikec nguna ikamunito Akiro ka ngace daadang, mam jik nyeyakaunotor apetatait ngina ileleba ngina-woet akitodol ngina iriamakinotor ka akica ngin ngina eyauni Akiro nakiyookino.

Atami ayong emam ekelesiya alotooma ngiticisyo keng, nyamitakinit ayong ediopite ngolo epiirania kori ngolo ejokis inges, nyepedori ekelesiya ngol aturoun akitodol ngina iteyeniarere nguna eumokina nguna ka Akuj lotunga, ka kingolikis ikec. Idiobore ngini epedorete ikec akisirworikin, ngini epedori akisirworikin ikec, ngina epedori akitogogongior Akiro na Ngina igiritae.

21 Tokona kiitu, ngina eriamakinotor Moses ka amoni ngina arirae, aponi kitogogongioroe Akiro ngin kre jik. Arae Akiro. Amam Moses ediokabule nabo jik, "Nyo alosikinet aetoil alo? Kaninyo ayakatar nu ne?"

Anerae, aberakin Akuj akigir Nakigiret, alotooma Ekitaabo ngolo ka Akisyakinet, ebe, "Iboikinosi Ngikonitunga nakwap nginagela na, nait inyakunio ikec kelunyar ngikaru ngamiaie ngaomwon, ebongunete ikec nakwap na nabo, anerae eroko aronis ngina Angiamori ngilelebikina." Tokona, ngikaru ngamiaie ngulu alunyar, aberakin Akuj alimun ebe iboikinosi Ngisirael ka isicanio anakwap anginagela, ka iboikinosi ama ngikaru ngamiaie ngaomwon. Nait Akuj, Ngolo Eyakar Akan ngina eumokina, elemuni ikec kinga. Angun, kingolikisi iyese, anguna ka amoni angina erirae ana...

Ayeni Moses nu, anapiirianut. Ka ekinyomit ngolo edounitere inges, aperi alotooma etau keng. Ka abu inges kikatak, isitiyae apiirianut ngina esisaunit inges kaapei ka Akiro, akikatakin alemun ikec kinga, alakun ikec, anerae ayeni inges ebe idounitoe inges anguna ka alosikinet angina. Ayeni inges ngun, apaki. Erworosi ngakigireta daadang ebe eboiyoto ikec anen ngikaru ngamiaie ngaomwon.

Ikwapei ikienia iwon tokona, ikwapei ekengisitor ayong ecekile alosae angidi angulu alunyar, nguna ikamunito Abongun Keng kaapei ka Akoporio. Ikiyeni iwon. Ikiyari iwon anapaki angina esidyon, ka eyapi apaki nooi ngina ka akoporio, ka ikiwarit iwon anupit ngina ka akoporio ngina epedori akiriun Ekelesiya iwapei ka inaki agogongu ngina ke Ekuwuam ngina eumokina, ngina epedori akilocokin ngawat nu nguna ikiyaria iwon alotooma. Ngina ikiyanyunia iwon Akuj ngolo epedori akiteyarun ngikatwak analapatu kori alokinga akamais, ka kinyaku inges nakiyar nabo ka kitoodiu inges kingaren yok, ngina ikiyanyunia iwon Akuj ngolo epedori alemar etoku ngolo epedori akipir itunganan torae etotube ido kiteyaru inges torau ekile ngolo egogong ngolo engale, epedorete ngun ainakin anupit ngina ka akoporio lotunga. Ikotere, ngina imiliaunia akica ngina anadis, ka ngina eruunio arupepe, eunakin akuwan ngina a Kristo iwapei atipei, ka ilocokinio atipei ido yaarae Naku. Ee, iitana toyakaun ibore ngini itiyakin alopote ngol. Ka nyepedorete ngisukulo ngulu ke edin auruun akiyar ngin, nait toraebo ikec ngulu epiiriaka nooi. Nait iitana iyong akriamun ka akica ngin! Iitana iyong ariamun eborosit ngol.

22 Ka Moses ane, egwangakinit anyarao keng ngina apolon Nakiro, ka apol nooi, akitodol apeikolongit abu inges kiriamunos ka akica na, ka abu Akiro elope tobongok erwor neni keng. Anen abu inges toriamu akekinyonyoikinio. Ngun apotu kinyonyoikis nguna aya tooma keng, nguna aya tooma, apiirianut ngina anupit, anupit ngina apetakina nanupit keng Akuj, ngina bu totiaka inges aneni a toto keng. Ka tokona ngina itiyakinia inges alokingaren akica na, abu kinyonyoik nguna enupit inges. Kingolik? Utukui akinyonyoikinio! Ka ayakatar inges alosikinet.

Tokona, ikiyeni iwon, anapiirianut abu inges kiira toto keng. Ayeni inges nguna alosete akitiyikan, ka ayeni inges ebe ayari inges alotooma akolongit ngin. Nait ane abu inges toriamu ebe erae inges ekebusokinan, anen eitana inges ayakaunor...Acepaki kebu anupit keng kinyipun kwap iwadio. Nait ngina abunio inges namoni, tema Akuj, "Eira ayong akigworo ngina angikatunga, ka eiut Ayong akikonget Kang neni atapapa kec, Aburaam, Isaka, ka Yakobo, ka adoku ayong kwap" "Ayong," kaama, alimut ngina itogogongiorit eyekae Keng bon, "Adoku Ayong kwap alakun ikec."

23 Ka tokona, ka eyatakini ayong nu erae...Eketim ayong Akuj erae keroko. "Nyetiyaie ayong anguna ka akwap, nait anguna aitunganan. Arae ayong emusabibu; irakasi iyese ngaten. Ka eteyeniari ayong akiyar kang ngina ariamunia ayong itunganan. Ka akaseu ayong iyong, ka ekeyekiyari ayong iyong alemun ikec kinga." Kingolik? Tokona toyenu, "Ayakaun Ayong nakituk kon, ka Ayong...Ya ebela lo."

Ka tema Moses, "Apedori mono kona ayong akingolikin akitogogonget ebe ikiyakiyari Iyong ayong-a, ka ikinyonyoik Iyong ayong-a? Ka ilosi Iyong akitiyakin ngakiro nu-a?"

Tema, "Nyo itingit iyong anakan kon?"

Tema inges, "Ebela."

Tema Akuj, "Kimasak ebela kwap." Abu kilocokin toruwor emun. Abu Moses toporo.

Tema Akuj, "Kikamu emun." Abu kilocokin toruwor ebela. Tema nabo Akuj, "Kiwaak ngakan kon natorobu kon." Ido tolema, ka abu atapemu toyakaun nakan keng. Kinyakak nabo, ido apotu tongaleut. Tema...

24 Abu inges kingolik asir ngina ka Akuj. Amam nabo jik acekingiset, aneni a Moses. Iyenunitor iyong-a, pa abu Inges tonged nalongisat nabo jik? Ayeni inges ebe inyonyoikinitae inges. Ayeni inges nen, ngiboro lu daadang ngulu ayakasi tooma lotau keng, ngajokisia nu daadang nguna apolok, ka inges...Aponi inges kinyonyoikinae. Itemokino inges. Itemokino inges alosit. Angun abu inges totiyaar Ijipit.

Abu Akuj tema, "Ayakaun Ayong kaapei ka iyong," ngun apotu kinapakis inges. Kerae, "Ayakaun Ayong kaapei ka iyong," nguna daadang abeit Moses ayenut ikec ngun. Anguna ka anyarao angina apolon alotooma etau keng, ka abu tokona Akuj tema, "Ayakaun Ayong kaapei ka iyong."

Tokona, abu Akuj dang kitogogongio inges...Abu Moses kirwor. Abu Moses kirwor, "Abu ayong eriamunos ka Ekapolon. Ka abu Inges tema okolimok ayong iyese ebe, 'Inges Ngolo Erae Ayong' Inges abu ekeyaku ayong," kingolik?

Tokona apotu ikec temasi, "Elo ekile, ece Yudayat, acepaki epei angulu isiaka angulu aponeneete ngapakio ngun alalak angayeeta anguna alalak anguna ka alakunia isua anaenis." Ka iyenete iyes epite ngolo eyakatar ngitunga anapaki angina eraakatar ikec ngipi, kori alotooma aenis anguna aidiobore, eyai jwi jwi ekabila ngolo ka aosou angina eyapuuniata ikec, iyenete iyes, akitiya ngun.

25 Angun, Moses, Abu Akuj kiik Moses, "Ayakaun Ayong kaapei ka iyong. Ayakaun Ayong tooma kon. Ngakakiro eruwor ngakonikiro. Irwori iyong ngakakiro ka ilimuni nguna alimuni Ayong."

Ka tokona, ngina etipeyoria Moses Ijipit ka inaki ikec anyarao na, ka towo alokingaren Parao, ka tolimok inges, "Ekapolon Akuj Ngolo Angiburaniyae ebela, 'Yau ngidwe a Israel kinga,'" Ka pa apedori Inges alakakin ikec, angun abu inges kitiyak ayanyunet, alokingaren ngikasikou ka alokingare Parao. Ka ngayanyuneta nguna abu Akuj kitiyak: Abu inges tema, "Tokona, taparacu, alosaa alopei alo, edoyori akolong, eyakaun akirwonut Ijipit daadang," ido apotu ngun kitiyakin kire jik. Ka anen abu inges tema, epote ngicuc nakwap," ka abu inges kikia ekebela ido tonyarau ngicuc, ka apotu ngicuc potu. Ka abu inges todwar, ka ibore daadang ngini abu inges todwar abu kitiyakin lopite ngolo adwaritere. Arae Akuj. Kingolik?

26 Aberakin Akuj anyaraun inges anakidoun keng, kiwaak ngajokisya tooma keng, nguna ka anupit angina apolon, ka anen bu kwap kaapei ka Ayakau Keng ka abu kinyonyoik ibore ngini apolon ngini ayai tooma keng, ka kiyakia inges kaapei ka Akirok Keng, ka aponi kire jik kitogogongioroe inges alotooma ngalimunieta keng. Amam pa amitakinit inges ngiketuputok ngulu apotu kikeun, ekimar angiboro angulu apotu kitiyakin, erworo Akuj...Aponi toyenunae Moses. Moses, nguna alimu Moses, abu Akuj kitopoloooy. Acamit ayong iyes nyikimuriakis ngakiro ngun, nguna abu Moses tolimu, abu Akuj kitopoloooy, anerae Akirok ngina ka AKuj ayai tooma Moses, "Ayakaun Ayong nakituk kon; irwori akituk kon ngakiro ngulu Akire." Tokona, nguna elimuni Akuj, alimuni alotooma Moses, ka abu kisiyook ka kitogogongio ngalimunueta Keng.

27 Ka dang, alimokinit inges atokeng, nguna ikamunito akidouno keng ngina emunono, ka epite ngolo ayapuunia apaki ngina ka alakuno. Amiram ka Yokebed, lokoku ka nakoku ngina a Lepi, apotu togeikis akilip neni ka Akuj akiyakuun ekalakunan. Ka...Ngina inyanyunia iyong apaki ngina ka akiikinet eyapuuni, itemokini ngitunga nakilip ka nakiwaritoe. Ka emam angayangayat ebe alimokinit Yokebed inges ngapakio nguna alalak, toto keng; ka arae inges aketataman keng, ka dang, ikwapei ikiyenia iwon Eemut. Ka abu tolimok inges epite ngolo abunio inges kilipia, "Ka, Moses, ngina ikidounere iyong, lokoku, irae iyong ikoku ngini ajokon. Igeelana jik iyong nooi. Ayai ibore ngini abu kitiyaun anakidoun kon."

Abu ayong eyanak edrama neni angidwe, kuwar nginapei na, ka otema, "Ani eroko Amiram eyai nagule ilipi, abu inges toanyu Emalaika iriuni atum keng ido kidodiya lowae ngolo alokuju, ka tema, 'Iyakaunor iyong ikoku, ka eyaari inges ngidwe Kuju ngina ka akwap angina iikinitae.'" Abu eyanak ngidwe edrama ikotere epedorete ayenun; anerae apiirianut kec eroko nyedoluno nadoketait ngikus angulu apolok, ngina epedori akikamun ngiboro ngulu apolok ikwapei epukunio Ekuwuam neni kus.

28 Tokona, tari dang kelimokinit ato-keng inges ngakiro nu, aberakin inges ayenun, torae bo eitanit Moses acetapio aneni ka Akuj. Ajok akitatam, nait eitanit Moses arucokina keng bon kaapei ka Akuj.

Nguna iitanit akwap ngun nakolongit na. Ngun iitanit ekelesiya nakolongit na. Ngun iitanito ngitunga daadang, ngulu erae ngisapa ka ngapesur nguna ka Akuj. Anguna ka aruwor ngun, iitana arucokina kon bon make, kingolik, icebore. Tari dang kiyeni iyong ebe iyookino Akirok, iyeni iyong ebe erae Kire; nait ngina irucokinotor Akuj ka iyong bon make, ka anen nait ingolikini iyong ibore itiyakin, ka iyenuni iyong ebe iyai lorot ngolo Akire, kingolik? Ka, toanyu, jwi jwi erae alotooma nguna igiritae. Itiiraete jik kaapei ka Akigiret, 'anerae apotu inakis nu itiyakin.

Akilip ngina ka Amiram eyooro kire jik ka Akigiret. Ngakecekilipasinei arukito kaapei ka Akirok ngina eikinitae. Eikinit Akuj anapaki angin akitiyakin ngun. Apotu ikec kilipa angun, ido aponi kidounoe ikoku ngini ajokon. Ka ikec...

29 Toanyu! Okoe, epite ngolo aminor ayong nu! Kingolik, alotooma esaa ngolo aaria Para ngidwe daadang, kingolik, abu tongol ikec daadang ka atum, atum ngina asigar keng; apotu ikec toara ngingweya, kitaneta ngakinyanga, ngawat nguna cicik, akitodol ngina atarokunioto ngakinyanga anguna angawat anguna angidwe angulu Angiburaniyae. Nait ebela Ebaibul ebe, "Pa apotu ngikaauriak a Moses tokuriaketa alimunet a Parao ngina ka akiar ngidwe." Mam jik. Pa apotu ikec tokuriaketa, anerae apotu ikec kingoliki icebore alotooma ikoku en anageikinet. Apotu ikec kingoliki, ebe erae na abongokinet ngina ka akilip kec.

Ka tokona ayakatar Moses nu daadang ikwa ngakiro keng nguna ka apolounet, angun abu Moses toyenu ebe iyakuunitae inges anguna ka alosikinet anginalakunet ngidwe a Israel.

Kingolik, ngina etukokinotor ngakiro nguna ka apoloun. Ngina iriamunia iyong idiobore, ka eyauni Ebaibul, Ebala, "Elosete nu akitiyakin," ka ane itiyakin; "ka elosete nu akitiyakin anapaki angina," etiyakin

ane; "ka elosete nu ayakaun kire jik anapaki angin," etiyakin kaama; anen ecunakin daadang iwapei ido ikiinakis iwon akisikwaanikinet.

30 Okoe, epite ngolo a eyakalu alo ataparacu na, epite ngolo angitunga ka apaki ana, Lokaato Neville, ikwapei ikiteo iwon ngitim yok eruwor ngakorio, ka ngikeperin yok igwoonoun, ngina ikingolikinia iwon akwap ecunanakin ka erwo lopite ngolo eyakar, ka epite ngolo ikingolikinia iwon ido engolikisi akiikinet eyapuuni! Erae...atami ayong, ngapakio nguna alalak, erae kepedori idiotunganan aporokin apeirwatait nabo, ido nyeyenu Inges, kori toyenu Inges, ka akilo, bu tooma keng apeirwatait, epedori akiyakiar iyong Narubae, kanica ibore ngin ngini ka akoporio! Ka emam nyiyenuni, ka ca, okoe, akitor loboro ngulu ikiyanyu, ngulu ikiyenu ka ngulu ikimisiu, ka daadang eporokin tooma napaki apei. Ekile kori aberu, esapat kori apese, epedorete akikiar ngakan ke kidiama ka temasi, "Ekapolon Yesu, oloto," iteete iyes. Okoe, epite ngolo eyapia esaa nooi!

31 Ikwapei ayenia Moses ebe edounitoe inges anguna ka alosikinet angina, ka abu kingoliya alodirisaie ka kingolik Ngiburaniyae epite ngolo etiyaata; kingolik tooma Akigiret, ka abala, "Ka iboiyete ikec ngikaru ngamiaie ngaomwon," kingolik, "nait alakuni Ayong ikec a akanikang angina etiron." Anen ngina ebongunio inges, kedau nguna alosikinit, ngolo enyonyoikinitae, ayeni nguna edounitere inges...Ka abu anupit keng kingoliya, anguna ka anupit abu inges kingolik ngitunga, ka abu toyenu ebe erae ikec ngidwe ngulu ka Akuj, 'inakis akwap...Elimunit Akivot ngun. Ka pa arae ikec ngulu ka akwap, ka pa ekwaan ikec ka ngulu. Agelaaka ikec nooi jik. Arae ikec ngulu anyunuraka ka alerek, akitodol nakibuses ngina apolon ngina a Ijipit; ka abeit inges aruwor lokoku ngolo a Parao, ngolo ikamari apukan, ngolo etupakini. Nait, inges, ayai ibore ngini ayai tooma keng, anupit ngina Akire ngina mam pa ete ngiboro ngul, akibuses ngina abeit inges akirum. Abu inges kingolik akiikinet ngina ka Akuj, ka abu inges toyenu ebe ayapuu apaki nooi. Ka nguna jik abu ekile ngol totamatam!

32 Acamit ayong akirwor nguna ikamunito inges, acekolongit, ngina ikiriamakinor inges ka ayong lowae ngoloce. Ibasi iyes, "Lokaato ngolo ikerepikinit!" Mam, nyikote nen. Alosi ayong akiriamun ka inges, anguna ka ajokis ka Akuj, ee, eketataman. Esirworikini ayong inges, acekolongit, Moses elope. Ka epite ngolo acamitor ayong inges, epite ca, ngina engolikinia inges akekitemonokin!

Epite ngolo ayakar acwangas, nguna erwor Satan, "Mam-ro, nyelosete ngitunga akinup iyong. Uu-uu. Mam nguna eya nen."

33 Nait ngina ayarunia ekinyomit ngol, ngina esikwarunia inges icebore, ka abu toyenu ebe eyai idiobore ngini elosi akitiyakin. Ayeni inges. Abu kingolik esaa ido toyenu apaki ngin, ka ayeni inges, ka epite jik ngolo ka atametait ikwapei eteo inges. Tokona ngina acunakinia inges nu daadang, nu daadang nguna abu inges kingolik; apaki ngina ka Akigiret, akilip ngina a toto keng ka ngina a papa keng, ka edounitoe inges anakidounet angina egelaana, ikoku ngini itegelikina. Ka, awoyau ngin daadang, ayai ibore ngini ayai tooma keng.

Ka abu inges tonged ka kikatak akitam ebe epedori inges alakun ngidwe a Israel isitiyae ngasigaria nguna itatamitae alosukul keng, nait apotu ngun kipiyyoros.

Anen abu inges tolot nalongisat ka kiit apese ngina aminan anakwap angina a Esiyopia, ka apotu ikec touruut esapat ngina anyaritae Gerisom.

Ka apeikolongit eroko inges etwarit ngameesekin, abu inges kingolik apeirwait amoni ngina arirae alokidiana emoru, enoki. Ka abu inges kitipeeyo ama. Ka meere apirianut, meere atametait, meere abucaret, meere adiowosou ngina ka akica, nait alotooma keng...ayai Akuj ngolo ka Aburaam, tooma Nakica, Epir Ngolo ka Akim ayai tooma namoni, Akim ngin, ekwaan ka ngikaguraguruae enokete, nait amam pa anyamuwanari amoni. Ka etoil ngolo ka Akigiret, etoil ngolo ka Akuj, abu kirworik, ka tema, "Akaseu Ayong iyong. Irae iyong ekile. Abu ayong eketopolou iyong anguna ka alosikinet ana. Etogogongi ayong ngun ane, kan ngayanyuneta, itiyaar iyong kwap alakun ngidwe anerae iitana Akivot Kang kilelebikin."

Okoe, iitana Akivot Keng ngina ka akolongit ana kilelebikin. Ikiyari iwon alotooma esaa ngol. Emam pa ikimitakinit nguna elimuni idiotunganan daadang, iitana Akivot kilelebikin. Nakuj ka akwap elunyarosi, nait meere Akivot Keng.

34 Tokona, ngina acunakinia Moses nu daadang, ka kingolik alowaetin a daadang, aponi kinyonyoikinae anupit keng. Amen! Okoe, ayong! Utukui atametait! Na, inges bon, inges bon ite Akigiret edodit kire jik nguna arae, ka erwor ngolo ka Akuj, ka akitogogonget keng kaama, abu kinyonyoik anupit ngina ayakar inges tooma keng, alosit lotic.

Ka atami ayong ebe itiyakini Inges neni yok. Ikiitanit iwon akiki. Ikiitanit iwon akisikwaruno. Erwor ayong kang. Kingolik? Eitanit ayong akiriangakinet. Eitanit icebore. Alimunit ayong ebe erwor ayong bon anguna kang ataparacu na, kori nguna ikamunito akiyar kang. Eitanit ayong akitekyenyuno.

Ka ngina atamakinia ayong anguna ke esuada angolo apolon angol, ibore daadang abu kire jik torikin ejok, ka abu kinyonyoik anupit ngina a Moses. Ka, ayong, abu inges kingolik ebe emam icebore...

35 Ane, abu inges kipumar alo Ijipit, kaapei, kire jik, kisiakinit inges ejie kori icebore, ka kepedorit inges akikeun ka togeik ejie alo Ijipit, ka kelemunit ngasigaria nguna jiet, nait, kingolikisi iyes, ka ayakatar inges ngalipio nguna angitunga lowae keng. Nait ka akilo angun, akuriana inges tari akitiya ngun, kaapei ka ngasigaria eriito lowae keng.

Nait abu inges tobongu, kelunyar ngikaru ngatoniomwon, kedol inges ngikaru ngatomonikauni, eyakatar ebela bon nakan keng. Kaninyo? Nguna ariraete alokwap etau keng apotu toraut nguna akire. Aponi inges kinyonyoikinae, ido ayeni inges ebe ayakatar EBALA EKAPOLON. Amam icebore ngini alosi akitowo inges. Mam jik pa eitanit inges aryeng. Atukito Akuj ka inges. Ngun daadang eitakin itinges ikec ngun: Akuj kaapei ka inges.

Okoe, ngina iyenia iyong ebe ikiyakia iyong Akuj akitiya idiobore, ido kingolik iyong itiyasi, emam icebore ikamari akekibois. Daadang ngun.

36 Eitunit ayong ngapakio nguna alalak ngina akalimokinitor ayong Ekapolon nguna ikamunito ngicebore ngulu aloseite akitiyakin, ka anen arotokini ayong ido engolik itiyakin kire jik, aediopite...Okoe, utukui apupunet! Eyai adoketait kwap nakimanimanio, daadang ngun, kingolik, anerae alimunit Akuj ngun.

Atamunit ayong, iyes ngulu alalak itamunito, nguna ikamunito esapat ngolo cici ngolo abu toyaru alo Finland, ka anatwanare, kedau atwanare kan akangas ngina ka amotoka. Ka abu ayong owo anawae erot, ka ogeik akisep anikoku, ka ebelekin engoliya kaku. Ka abu icebore kiwaak akekan loseket kang, ka atamit ayong atemar erae Lokaato Moore, ka amam itunganan ayapi aneni kang. Ka abu ayong engoliya kaku, ka anen abu ayong erereiyi kidiama lomoru ngolo abu ayong engolik, ido otema, "Kire, engolikinitor ayong emukura ngol aiwace, nait pa aponi isua kitorunoe lowae lo. Aponi isua kitorunoe lowae ece. Ai iwasia ekaamukut ngol?"

Ka abu ayong engoliya ido engolik amotoka ngin alokwap kaama, kieliyalaar; engolik esapat ngolo cici kaama...eperi kaama ka ngitim keng kilelebun ngalup, ikwapei ikilimunio iwon ane. Apotu ngakonyen keng kirwokut, ikwa Lokaato Way nginacekuwar ngina emasaror inges. Ka abu akekeju kidotun alokai alongole, ka apotu ngakekejen tobilibilaaros. Aleleunito ngaokot anakonyen, alokumes, ka anaki. Ka abu ayong engolik ecoti keng; ngolo agolitoe angijaarae, alowae angolo ka acir keng; ka ngasogi keng kiriun kidiama, ikwa ngasogi nguna aoyak, ikwa nguna ikinapenene iwon alokaru angulu kolong.

37 Ka abu ayong ongolengolek alodiyete, ka ayai kire jik, kire jik lopite ngolo akalimokinitor ayong Ekuwuam Ngolo Akwangan, alokaru angiarei angulu alunyar, ngina iponiata iyes daadang anakwap kigirakiniata Lobaibulio kus ebe itiyakin. Okoe, kaama, anen, apotu kitiyakin kire jik. Pa emitakin itae epite ngolo atwanitor, pa emitakin itae nguna epedori idiotunganan alimun, erikakin daadang. Iitana inges jik ayarun!

Abu ayong otema, "Erae pa keyaru ikoku en, inges atemar arae ayong ekadwaran ngolo alyokonon, arae ayong ekawoikiniton ngolo ka alyokonon ngolo ka Akuj. Anerae anakwap angina eboiyo ayong, ngikaru ngiarei ngulu alunyar, abu Inges okolimok ayong ebe itiyaun nu. Ka kaama ngiketiyak lu daadang, ka daadang, igirito nakiritasya nguna angibaibulio kec, ka kire jik ikec nu. Tosiomu anakiritas, epite ngolo abeitor toyakaun, 'Keyakaun tooma nakwap, kerae anatabab, ka ngace daadang, earere, ka...torae lowae ngolo aloteten erot.'" Abu ayong otema, "Ikec nu. Emam ibore ebedori akiretakin ngun. Eya ngakiro nu kwap nakimanimanio."

Anupit ngina ayai tooma lotau kang arae ngina enyonyoikinitae. Okoe, erae kapedori ayong akirwor nguna alalak anguna angun! Anupit ngina ka Akuj...Ayakatar ayong tooma Akuj, ngolo abu okolimok ayong, ka emam jik nyibusokina, abu okolimok ayong, "Eya ngakiro nu nakimanimanio tokona. Ikec kire nu jik nguna abu ayong eketoodik iyes ngikaru ngiarei ngulu alunyar, ka ikec kire jik nu eperete alotooma ngakigireta. Ibore bon ngini ebeit akitiyakin erae akirwor Akirot." Ka abu esapat locici ngol toyaru alokatwak. Kingolik?

38 Atami ayong, ka neni engoliyari ayong neni a Lokaato Fred Sothmann ngolo iboi kaama, ka Lokaato Banks Wood kaapei ka ikec. Nginacekuwar, kaama alorot angolo ka Alaskan, epite ngolo abunio ayong owoya alokelesiya ido okolimok iyes nguna ikamunito etyang ngolo ekwaan ka atili anamomwar, ngiin-ci ngatomoniomwon angiarei (ngasen-timitai 105), ka abubu. Nyadolitor ayong nen nginapeikolong ka epite...ngolo alosyo ayong ariamunia nu, ka epite ngolo eyakaunor, ka ngiyae eyakaun kaapei ka ayong, ka epite ngolo enapitotor ikec. Iyene te iyes ngun, nginidonupe anenikus a daadang, ngisabito ka ngisabito alunyar nyitiyakina.

Ka kaama ngina arotokinio ayong tooma ama, amam pa ayeni ngun, abu oriamu etyang eperi. Ka abu ayong orotok, ka inges...Arae nguna akuruworo. Kerae toyenin ekerikan ngityang, kori topupi atepu na, epite ngolo nyipedoria iyong arotokina alokingaren ereet ngolo ke etyang, epedori inges aporun ka akinged. Nait pa abu kitiyak ngun.

39 Ka kaama ineno inges alotooma agule kang ngina angityang, ineno kaama abubu, kire jik lopite ngol.

Ka eperi ekisil kaama, akipimet ngina ipimire aoyau, akitodiunia kire jik. Ka editiuni amwomwora ngiin-ci ngiarei (ngasen-timitai 5) kori ngulu edeparito ngul, eroko elib alotyng ka ngina eoniyoria, nait pa abu na torinyok. Eroko kire jik eyai lokume loiin-ci ngatomoniarei angiarei (ngasen-timitai 55). Kingolik? Eperi kaama abubu, ewoi akeju keng ngarwatin ngakanikaarei, kire jik, ka ibore daadang lopite kire jik ngolo ayakar, eperete kaama tokona.

Nait ngina atemaria ekile lo neni kang, "Tokona, kingolik, Lokaato Branham, ikiriamu iwon etyang lo ngolo irworit iyong, nait ikilimokinit iyong ebe iriamuni iyong abubu eroko iyong nyedolo kwap emoru, neni eyakasi ngisapa, ngulu anapito ngisaty ngulu alibak."

Abu ayong otema, "ALIMU EKAPOLON. Irworit Akuj ngun."

"Nait, Lokaato Branham," abu inges tema, "Ete ayong nu daadang ane, anamairei, emam icebore. Ai ebunitor inges?"

40 Abu ayong otema, "Meere ngun anguna kang akingit akingiset. Elimunit Akuj ngun! Ka erae Inges Yawe-Yire. Epedori Inges ayaun abubu ama. Epedori Inges akiwaakin apei ama." Ka abu Inges kitiyak ngun. Ka inges na. erae nu ngakiro nguna eya kwap nakimanimanio.

Ka ngina engolikinia Moses ebe aponi kitopolounoe inges anguna ka alosikinet ana, ka abu inges kiriamunos ereet ka ereet kaapei ka Akuj Ngolo apolon lo Ngolo abu tosubu anyarao, ka Ngolo abu kinyonyoik inges ka kiteyenia inges, ka tema, "Akoninyarao na, Moses. Ekeyakiyari Ayong iyong, alosi Ayong akitoodikin iyong asir Kang. Ka Ayong Lo, tooma amoni ngina erirae. Totiyaar ama! Ayakaun Ayong kaapei ka iyong." Mam tari pa eitanit inges ebela anerae ayakatar inges Akivot, Akivot ngina etogogongioritae, ido abu inges tolot. Apotu ngun kinyonyoikis anupit ngina ayai tooma keng.

Ka ikinyonyoikini Inges iwon ngina ikingolikinia iwon ebe ikiyari iwon alorwa angulu esidyok, ariamun ebe ngayanyuneta nu daadang nguna ikite iwon itiyakinosi, nguna irworitae alotooma Akigiret, itiyakin alorwa angulu esidyok; nginapei Anakuj, akitodol napedorosyo nguna apolitiks, ka eyakae ngolo angitunga, ka amamukau akisimukekino anakwap, ka alokiding ngaberu, ka epite ngolo itiyaata ikec alorwa angulu esidyok, ka epite ngolo itiyaata ngikiliok, ka epite ngolo itiyaata ngikelesiyae, epite ngolo itiyaata ngakwapin, ka epite ngolo itiyaa Akuj. Ka ikite iwon ngun daadang eperete alokingaren yok ane.

Okoe, inyonyoikini ayokonupit. Ikitorotokini iwon alotooma ngakirimoreta nguna apolok. Kingolik? Ikitiakari iwon aloboro angice angulu ka akwap. Kingolik? Nyimitak eyokokiditeu, kori alalau ke etyae angolo ikijemitere iwon, alalau ke etyae angolo ikikianare iwon, angolo ikibolianakinere, nyitiyakinete ngun adiotiaketai. Daadang ngun. Ikite iwon ngun. Eyai ibore ngini eyai toomayok. Kolong ikiikinitae iwon akingolikin esaa lo, ka emam idiobore ngini elosi akiretakin iwon anakingolikin esaa lo. Amen! Erwor Akuj ane. Adau akitiyakin. ikite iwon Inges. Okoe, epite ngolo ikitalakaria iwon Akuj anguna anu! Okoe, anen, ipuduni kinga anupit kon ngina ikingolikinia iwon ngiboro lu itiyakin anen.

41 Tokona, ane ikisiomuni iwon nabo ebe, "abu Moses kitopolooyo akingenyakinio ngina ke ebari angolo apolon angolo a Kristo adepar ebari ngolo a Ijipit. Tokona, abu inges kitopolooyo akingenyakininet ngina a Kristo.

Tokona kiitu, "akingenyakinio ngina a Kristo." Kingolik, eyai akingenyakinio alotooma akijaanakin Kristo. Erae kirae iyong ekarwon anakwap, nyipedori iyong akijaanakin, nyijaanakinini iyong Kristo. Mam, nyipedori iyong akijaanakin jik. Anerae, kingolikisi iyes, eyai akingenyakininet ngina elosete kaapei ka Inges. Jwi ikingenyanakinini akwap.

Kolongosek, ngikaru ngalipio ngulu alunyar, ayai akingenyakinio ngina abu torukosi kaapei ka Inges. Ka Moses aruwor Parao, arae inges arae Parao ngolo etupakini, lokoku ngolo a Parao. Ka arae inges abeit kilunyokin lokukus a Parao, kaapei ka ajokis alokiding ngitunga, nait abu inges "Kimarak..." Apolou ngina ka akitopoloor inges atemar "Akiker." "Abu inges toker akingenyakinio ngina a Kristo ngina angiboro angulu apolok adepar ngulu apedori Ijipit ainakin inges." Ayai Ijipit tooma nakan keng. Nait, ayeni inges ebe aseun erot ngolo a Kristo erai akingenyakinio, nait alakara inges nooi ayenut ebe eyai icebore neni keng, ngini abu inaki inges ekeri akingolikin Kristo, akingenyakinio ngina a Kristo, ka akilo, adepar asir daadang ngina abu inges kirumite. Ayakatar inges akirumet tooma keng ngina apol nooi adepar akirumet ngina alokinga ngina ainakinitae inges.

42 Okoe, kerae kikokinetei iwon nen nakolongit na, ka ocamakisi Ekuwuam Ngolo Akwangan akinyonyoikin nguna ikiyakar iwon tooma yok, anupit ngin, Nakiyar ngina ekerit Akuj, ngina Itokwangunitae anguna a Kristo!

Tokona, kan anupit ikwa na ngina ayakatar inges, abu inges toyenu, ka abu toker akingenyakinio ngin erae akitopolooro.

Nakolongit na, epedori icetunganan atemar, "Iyong, irae iyong ipei alotunga angul-a?"

“Uu, uu, ejok, uu.” Ikirumito iyong ngidileec anguna Keng.

Nait abu inges kimarak daadang erae ebari ngolo apolon nooi adepar akwap daadang, anerae ayai ibore tooma keng ngolo apedoria inges akirwor atemar, “Ee, akeri ayong nu. Erae nu nguna itopolooritae nooi. Aleliani ayong arakau ipei anenikec.” Kingolik? “Aleliani ayong akimarakin ikwa Eburanait ka meere ngolo a Ijipit.”

43 Iitana Ngikristo tolimumt ngunapei ngun nakolongit na. “Aleliania ayong akimarakin ikwa Ekristoit, anyoun aloboro angulu ka akwap ka anakinapeta anguna ka akwap. Meere ca arakau epei alotooma ngitunga ngulu ke Ekelesiya, nait ikwa Ekristoit ngolo idounitoe nabo ngolo eyari kan Akigiret. Tari kakanyarae ayong, tari ngitunga ngulu ke Ekelesiya, 'Ekapegan,' nait etopoloori ayong ibore ngini apolon adepar nguna ka arakau kang ekarwon alotooma etaun kori alotooma akwap. Ejoikinit ayong arakau ngun adepar arakau ekapolokiniton akwap ngina ka Amerika, kori arakau erwosit ngolo ka akwap a daadang. Kingolikisi iyes? Abu ayong etopoloooyo ngun nooi, anerae Akuj alotooma akisyon Keng, eroko apetakinet ngina ka akwap, abu ekengolek ayong, ka abu kiwaak ekinyomit ngolo cici tooma kang, ikotere anupit kang epedori akipor alokidiana ngiboro ngulu ka akwap. Ka tokona akanyarau Inges ayong, ka akerit ayong akibois kang.”

44 Ikwapei alimunitor Paulo, abu Inges kitopoloooyo apis keng nooi...Kingolik, ka, okoe, abu Akuj tonyarau inges arakau eketataman ngolo apolon nooi ikwa Gamaliel. Nait aponi tonyaraunae Paulo araun amuronot anguna a Kristo. Kingolik? Tokona ibore nginipei ngin.

Toripu, kan anupit ngina ikoni ngin, pa abu inges kikinyom akikyeny keng, nguna apedori inges akingolikin. Tokona, emam ibore engolik inges alokinga kaama nait atukot ngina angitunga angulu iwariwarakina ecoto, ngipi, alotooma ejera, ngulu eario anginakolongit, ngulu ibungao angadase, ngulu ekianare, kan ngitalio kec ngulu ke edin, arae, “ngikapegak.” Ka ayai Parao ngolo eboi alokicolong angolo ka apukan, ngolo amam pa ayeni kori akerit idiobore ngini ekamunit edin kec. Amam ibore ayeni inges anguna ikamunito ngun. Arae inges ngolo mam pa anupit Akuj, angun abu inges...Utukui akisikwaanet ngina alolo! Ka inges na, edin ngolo egelaana. Ka epite kerae Moses lo, torae bo alotooma nginakibois angolo kepukan angolo ka akwap, kori ekile ngolo apolon, Parao, akikamar akibois keng kedau inges atwanare, ka arae inges ekile ngolo amojongit. Torae bo atamatamae Moses anguna ka anyaritoe angina...Abu inges kingoliya kinga ama, ka edirisa ngolopei engoliyaria Parao kinga, 'Anerae ayai inges lore keng.

Ka bu Parao kingoliya kinga ka kingolik ngitunga ngul ngulu ekyanarete ngakecekan, ka apedorete ikec alemun ngadase ido kibungata ikec totwaka anerae elipete ikec. Angolyo ikec anerae apotu ikec kisipiyoros, araun ngulu ka amaange adiopaki daadang, ka aponi kisitiyae ikec akitodol ngina ainiareta ngawat kec nguna cicik nguna amojongito, ka ainanakinio ikec atutubet ngina ka akimuj kimuja. “Ejok, amam icebore nait atukot ngina angikapegak, ngulu pa ekwaan ka ngitunga.”

45 Ka Moses, anupit ngina ayai tooma keng, abu kingolik ikec, ka abu inges tema, “erae ikec ngitunga ngulu ka Akuj. Amen. Ayeni ayong ngun. Kan anupit ngina ikoni ngin, pa apotu ngakonyen keng tonira asir ngina a Ijipit, apotu kidiriikinos nakikonget ngina ka AKuj. Akongu keng ngina ke egole ngina ka anupit ete adepar asir ngina a Ijipit. Inges, kiitu, arau inges tokona egole. Erae inges ekadwaran, ka akongu keng ngina ke egole ekyenyi adepar ngiboro ngul. Okoe, epite ngolo aminar ayong ngun! Uu! Ayong!

Jwi jwi epite ngolo ka akolongit ana, egwangakina Ngikristo natameta kec, ka nguna epedorete ikec akingolikin, kori nguna epedorete ikec ayenun, ka akilo anupit kec. Agwangakin nguna anguna ite iyong akonikongu ka asir. Ikwa iye ngaberu, jwi jwi akanyarit ayong iyes, anguna ikamunito anguna ka aesikin ngitim kus topoloto, nyiitana iyes jik akiwasanakin ngirang-gi loreetin kori nawat kus, iitana iyes kitiyata ikwa ngapesur nguna ka akereru ka Ngikristo. Kingoliya iyong tokona lorot ido kingolik ngaberu nguna alolo epite ngolo enapitotor erono nooi, epedori ice atamakin ebe ejok, “Kire, erae inges apei alotooma ekelesiya, kaninyo nyetiyya ayong dang nguna ikote ngun?” kingolik? “Ka ebanyi inges ngitim keng, kaninyo nyetiyya ayong dang nguna ikote ngun? Kire, esibit inges ngina aboboni ka ngina apiiranan, ka nyeriamuna tari iyong ngipitesyo ngulu eroko. Kire, kaninyo nyetiyya ayong dang nguna ikote ngun? Iitana ayong dang etiya nguna ikote ngun.” Ngina itiyakinia iyong nguna ikote ngun, itongwali iyong akoninupit. Kingolik? Emam nyiinit iyong apaki anguna ka anupit kon apoloun. Togeik angun, ikwapei alimunio ayong.

46 Abu icetunganan tolumu tema, “Lokaato Branham, akwap, ngitunga, ikikerito iyong ikwa ekadwaran. Nyiitana iyong aporojan erwor anguna angaberu alopote angol, ka ngikiliok dang ngulu alokinga, kori anguna angiboro alu. Iitana iyong kitatam ikec epite ngolodwaret ka ngoloriamunet ngainanakineta.”

Abu ayong obongok otema, “Alipite etatamia ayong ikec alijebura ido nyeyenete nguna ikamunito ABC kec?” Toanyuwasi?

Tokona togeik angunapei angun. Kitesugutu ngawat kus ikotere ngina irotokinioto alorot totakanete ikwa Ngikristo, aediopite, kingolik, ka anen toloto akitiya itupusito ipei. Kingolik? Ka nyipedori iyong akitiya

ngun anakiyar kon bon. Iitana Kristo toloomu tooma kon. Ka erae keperi ekinyomit ngol alotooma kon, ido tocaik akica ngin inges, eyaruni. Erae pa keyaru, inges atemar amam ibore ayai tooma kon ayarun. Anerae, kire jik abu kitogogongio neni anguluce, kingolik, eyaruni jik atipei nginapei acaikinia inges akica.

47 Erae ngin akitoroniaret neni angaberu, ayeni ayong, ngulu epupete atepu na, kori ngulu elosete akipup atepu na. erae aremokinete neni kon, nakaato. Iitana torae. Iitana torae, anerae itoodiarit. Nyamitakinete ayong nguna itiya iyong; acepaki kirae iyong ngini ke edin, anakiyar kon a daadang, acepaki iboitor iyong alotooma ekelesiya, acepaki erae apakon eketiyan ngolo ka Akuj, kori acepaki erae lokilekon eketiyan ngolo ka AKuj; nait ngolopite imaangekinio iyong Akirot ngina ka Akuj, itodiari ebe emam Akiyar alotooma kon. Ngina ingolikinia iyong ibore itoodiunio kinga, ka Akiyar ngina ke Ekuwuam Angolo AKwangan, kitee ngolopite elomaria Inges neni anguluce, kingolik nguna elosete ikec akitiya, erae keyauni Inges neni kec, emam angayangayat...Kaninyo...?

Utukui akitepeget neni angiparisayon, ngulu abu Yesu tonyarau, ngina apedoria inges ayenun nguna angatameta kec, apotu ikec tonyarata Inges, "Belesebul."

Ka abu tema amalaat ngina cici ngin ebe, "Kaninyo, erae Ekile Lo Ngolo inyonyoikinitae. Ebela Akigiret ebe itiyakini Inges nu." Kingolik, aperi ekinyomit ngolo eikinitae alotooma Keng. Ka ngina acaikinia akica ekinyomit ngol, abu toyaru. Nyipedori nabo iyong akitikitik inges alokwap. Nyipedori iyong akiwa Akiyar.

Ipedori iyong alemun ekokote ngolo igurokinitae ka esimit ido tobukok lonya, ka etwakete ikec nakamu. Nait anakiporo angina etupakini, ai eyakaun nginya ngulu alalak? Eyakaun kire jik nawaitin nguna ke ekokote angolo inyalitae ke esimit angolo aono. Anerae, ekinyomit ngolo erupunit alokwap amoru, ngina egeikinia akolong acaun, nyipedori iyong akiretakin inges arupun. Iwarunu inges erot keng iuduuduun, akitodol nawaitin nguna ke esimit ido togwangak akou keng nen anguna ka asir ka AKuj. Kingolik, nyipedori iyong akiwa Akiyar. Ngina ecaikinia akolong akiyar ngina anginya, eyarunete.

48 Ka ngina iteriangunia Ekuwuam Ngolo Akwangan Akiyar ngina ka Akigiret ngina eyai tooma itunganan, erauni arait kire jik. [Todoikini Lokaato Branham ngikeoyo-Ed.] Kingolik?

Angun emam pa imaritae epite ngolo irakar iyong ngolo iyookino ka ngolo ikinyoma, ka epite ngolo ilimunio iyong ebe nyirae iyong, ka epite ngolo irwor, ibala arae ikec...Ngaberu nu nguna enapito ngilowi ngulu eroko ka ngiceboro alockinga kaama, akiler ngina epetuna, alorot. Tari dang, pa kinupit iyong ebe irae, nyipedori iyong akinup. Ipedori iyong akitogogongior ebe emam nyilomit iyong, nait, alotooma Ekitaabo ngolo ka Akuj, ilomit iyong. Abala Yesu, "Ngitunganan ngini ingolikini aberu kingobel, adau akilom kaapei ka inges alotau keng." Ido itodiari iyong akiyar kon alopote angol. Kingolik, nyipedori iyong akingolikin ngun mati keperi Akiyar ngin alotooma kon.

Ipedori iyong akingolikin icetunganan, kingolik ido tema, "Ejok, ayeni ayong Nakaato Jones. Erae Lokaato Jonnes...Erae inges eketiyan ngolo ka Akuj. Itiyae naberu keng ngakiro nu ka ngun."

Nyamitakinete ayong nguna itiyakinete ngun; Erae na Akirot. Abala Yesu, "Adiokiro ngina aitunganan torau ngina ka alyokonu, ido ngina Kang torau ngina Akire." Erae Ebaibul elimunit ngun. Ka ngina kire jik ecaikinia akica inges, iitana toyaru. Iitana jik toyaru.

49 Tokona, akongu ngina a Moses ngina apolon, akongu keng ngina ke egole, abu kingoliya adepar asir ngin a Ijipit.

Ekristoit ngolo Akire ekanupan ngolo alolo, nyemitakinete nguna irworo ekelesiya, nguna elimuni idiotunganan, ngina ecaunia akica ngin, ido kingolekis akitogogongior ngina ka Akuj, Epir ngolo ka Akim ineno kaama, ka ngayanyuneta ka ngaumonokineta nguna eikinit inges, Akigiret epetakinio, eyaruni. Nyimitak ekekiditeu, ka ekimar ngolo alalan ngolo ejemitae, jwi jwi atukot ngina ka Akuj erae ngina ejemitae. Kingolik? "Nyikurian, esipan ngolo cici, erae acamit ngina a Papa kus ngina ajokon ainakin iyes Apukan." Kingolik? Ikamunete ikec. Elosikinit Akuj akiyakiar ikec anyoun alodinio, alokisil aedio a daadang, anakibois ka adio a daadang, akingolikin Inges, erae kinyonyoikinitae ikec Nakiyar.

50 Kingolik Simeon ngolo akolong, ngolo enyonyoikinitae Nakiyar. Ngina abunio ngolo enyonyoikinitae tooma loyakalu, aloyakae angolo a Ikoku anakan a toto keng, Simeon, alokaku agule aiwace, esiomi, abu Ekuwuam Ngolo Akwangan kikeu inges, anguna edarit inges. Ayai Akiyar ngin tooma keng. Abu inges tema, "Nyatwani ayong akitodol ngina engolikinia ayong Ekapolon Kristo." Ka ayai Ekapolon Kristo tooma loyakalu. Abu Ekuwuam Ngolo Akwangan torik inges alotic keng, alockinga, ido bu kwap ka todak ikoku, ka tema, "Tocamak ekoniketiyen kiyengu a ekisil, anerae ayanyut ngakonyen kang Akonikiteyario."

Ayai aberu ngina a akolong ngina amudukana, lokaana ngolo a eyakalu, arae ekiro keng Anna, ngina ejaanakini Ekapolon apaaran ka akuwar. Inges dang adware, ka abala, "ebunit Ngolo Inyonyoikinitae. Ete ayong Inges ebunit." Toraebo amudukana inges. Anapaki anginapei angina, ngina ayakar Yesu loyakalu... Akiyar nginacici ngina ayai tooma Anna, ngina adware, "Epedori ayakaun ama!" Epedori ayakaun ama! Epedori ayakaun ama!" Anen, Akiyar nginapei ngin, abu Akica bu tooma naduketait, aloyakae angolo a Ikoku, ikwa, "Ikoku Ngini nyiriamakina ngikekauruunak," ngini emukitoe angaracwo, ngini ayaunitae

naduketait. Ka abu Ekuwuam Ngolo Akwangan kitonyou aberu ngina amojong tomudukana, ka abu inges bu kan arikio ngina ke Ekuwuam Angolo Akwangan, arikit isitoritor lotunga, ka towo alodiyete Ikoku en, ka kiterereng toto aikoku, ka kiterereng Ikoku, ka tolimu nguna eraunete nguna arwanu anguna Keng. Kingolik, enyonyoikinitae Nakiyar! Kingolik?

Kingolik ikec, amam pa adolito ikec ngitomon angiarei. Arae ngitai ngikanikauni bon aponi toiunae anakolongit angina a Noa, jwi jwi ekidyoko, nait ngulu daadang inyonyoikinitae Nakiyar, epote tooma anapaki angina. Kingolik epite ngolo itiyaa Ekuwuam Ngolo Akwangan alotooma Nginanyamet, epite ngolo iriunitor ngitunga neni keng.

51 Tokona ikiriamuni iwon ebe anupit ngina a Moses abu torikok inges akitere nguna epote akitiyan, meere nguna arae. Kingolik nguna ataparacu meere nguna alolo. Kingolik akiikinet ka akilo asir ngina ka akwap. Kitee ngitunga ka akilo arwonget. Kingolik? Abu Akuj kitiyak ngun.

Kingolikinit Lot asir ngina ka abaru a Ijipit, kori ngina a Sodoma. Kingolikinit Lot ngapedorosyo nguna angisilinga angulu alalak. Kingolikinit Lot...Ngapedorosyo apaki ngina engoliyaria inges Sodoma ka acepaki keraunit inges...Ikwapei araaar inges Eburanait, epedori inges ekile ngolo apolon kaama, anerae arae inges ekabila ngolo apolon topiiriana, ka arae locen ngolo ka Aburaam, angun abu inges toseu akiwot lowae ngolo a Sodoma. Abu apiirianut ngina a Lot toriko inges akingolekin asir ngina ke ebari. Abu apiirianut ngina a Lot torik inges akingolikin arerengu ngina ka asir ka akwap. Nait, abu anupit keng tongwal, nyingolikina inges akim ngina alosi amunyar ekabila ngina ka akiyar angin.

Erae ngol epite ngolo eyakatar ngitunga ngulu alolo. Iteete ikec ngapedorosyo nguna ka ayakau tooma narwonget ngina apolon, iteete ikec ngapedorosyo nguna ka ayakau ekiyan ewaasi kaapei ka ngitunga ngulu ke etaun, nait nyiteete ikec...Nyiteete ikec anupit kec engwali. Tocamakinae ayong enyagoki ngakiro ngun ikotere nyeyenut ngitunga alopote angolo nyebeitor. Nakolongit na, ecamito ngaberu akitiya ikwa ngakacer nguna ayenikis akiram esinema. Ngikiliok dang nakolongit na ecamito akitiya ikwa ngulu itengedanarete ngitunga alosinema.

52 Ngikalimonokinak ngulu alolo esibito ecamito ikec akitarau ngikecekelesiyae araun eloji ngolo ebusan ngolo aecekabila, alopote angolo ka araaau epei alokimar angolo a ekelesiya ka ngace daadang. Iteete ikec ngapedorosyo nguna ka araun episikooi kori ekereron ngolo apolon, kori icebore ngini ikoni ngin, erae kelosete ikec kaapei ka ekelesiya; engerito ngakigireta, nguna eperete kire jik alokingaren kec, nguna nooi itogogongioritae kan Apedor ngina ka Akuj, kan Akirot ngina Eyari ngina, ka Akuj angina eyari alotooma ngitunga. Nait nyecamito ikec Inges. Ebasi ikec, "Nyikicamit isua akinyalakin ka idiobore ngini ikoni Ngin." Epedori alemar akecekadi ngina ka akilip. Epedori alemar ngakecekinapeta nguna ke edin. Nait ngikiliok ngulu ikinyoma, ikwa Lot, ngolo eboi alo Sodoma, ngolo ayeni ebe nyiyookino nguna ikote ngun. Kingolik? Kingolik? Anu etiyaete ikec ngina itiyaata ikec ngun? Itongwalete ikec anupit ngina edit ngina ayakatar ikec. Nyitiyakini anupit ngin.

53 Tokona, abu Moses totyaik ngun ka abu inges tosipokin...Abu anupit keng kitongwal akwap.

Erae akoninupit inges itongwali asir ngina ka akwap, kori erae asir ngina ka akwap itongwali akoninupit. Tokona, iitana iyong toseu apei anakiro angun. Ka kingolik iyong, emam nyilokokin Ebaibul. Nyiloconokin Akuj. Erae Inges Akuj Ngolo nyiloconokin.

Ka tokona ikiriamuni iwon, nakolongit na, ebe ngitunga alolo, kingolikisi, iteete ikec lobo ro ngulu aburwok, ngarwongeta nguna aburwok. "Arae ayong ipei neni angun-ka-ngun." Kingolik? Ka etiyaarosi ikec kwap ama, ka kingolikisi, emam ikec atiaketait ka ngitunga ngulu alorot. Emam ngiceboro. Eyakatar ikec adiopiirianut, ido elosyoto kingaren. Ngina ilimunio iyong nguna ikamunito angaleu ngina Eumokina, Epir Ngolo ka Akim, Akica ngina ka Akuj, elimunete ikec temasi, "Erae ngun nguna etamakinitae."

54 Abu ekile tolemu epica ngolo ke Emalaika a Ekapolon, nginacekuwar, eketiyan ngolo ka Akuj ngolo a Baptist, ido abu tokyenar epica. Kingolik? Erae ngol emorosit. Kingolik? Emam acekisyon angakiro anguna ikote ngun.

Ka arae nguna abala Yesu ngun ebe, kingolikisi. Erae emorosit; ngina ingolikinia iyong inges itiyae ngiticisyo ngulupei etiyae Kristo. Ka abu Inges tema...Ngina, engolikiniata ikec ngiticisyo ngul alotooma Kristo, arae Inges amuronot, ka apotu ikec tonyarata Inges "Belesebul, ekipyee," anerae, 'etiyaee inges ngun. Ka tokona ebasi ikec...Abu Inges tema, "Ekesyoni Ayong iyee anguna angun. Nait ngina ebunio Ekuwuam Ngolo Akwangan akitiya ngakiro ngunapei ngun, ido kirworo iyee adiokirot itidingito Inges, nyikisyonio iyee jik, alotooma akwap na kori anakwap angina ebunit." Kingolik? Erae apeikirot bon ebeit iyong alimun aremokinor Ekuwuam Ngolo Akwangan. Kingolik? Ka anen...

Anerae, kerae Akiyar ngin, kerae ikinyonyoikinitetei iyong Nakiyar ngina Ruba, anen kebwangun Akiyar ngin ngina ingolikinia iyong Inges. Ngina iyenunia iyong Inges, ikwa aberu nacici alokare, ka ngice dang ngulu egelegelia. Nait erae kimamukatar iyong ekinyomit, nyiyaruni iyong, anerae emam ibore eyai tooma ikotere eyaruni. Ikwapei aminar atokang ngina amojongit alimuunun ebe, "Nyipedori iyong ariamun

ngaokot anataagorete." Anerae emam ngaokot alotooma keng. Tokona, ikote nenipei nen.

55 Ka itongwali anupit ngina edit ngina iyakatar iyong. Apedori Lot akingolikin asir ngina ka akwap nait amamukatar inges anupit ngina itemokino akingolikinia akim ngina apedori anyamuwar asir ngina ka akwap ngina ekoni ngin.

Aumokinit ayong erae kikiyakar iwon nakolongit na. aumokinit ayong erae iwon dang, ejok, ikwa ngaberu nguna ecamito arwonu, nguna ecamito akitiya ikwa ngaberu ngunace alotooma ekelesiya, erae kingolikis ikec ebe iitanito akitiya ikwa ngunace. Epedorete ikec akingolikin ngapedorosyo nguna ka araakau aberu ngina ebusan, kan akiwosakina erang-gi. Epedorete ikec akingolikin aberu ngina ebusan kan ayakau etakane ngolo ke ekiditeu, kan akibany ngikecetim ka akitiya ikwa nguluce, kori akacerit ngina a esinema. Nait aumokinit ayong erae pa kitongwalito nguna akecenupit, ayenun ebe ebala Ebaibul "Aberu ngina itiyae nguna ikote ngun, erae aberu ngina emam akerreru," ka, "Aberu ngina enapi elou ngolo eputorit ngolo a ekile, erae ngina esiilyana alokingaren Akuj," ngitorosyo, ka nguluce daadang, kaapei ka ngicotya ngulu enapito ikec. Ka eraunete nguna itogogongioritae nooi akitodol ngina erauneta nguna enaikinito ngitunga akitiya, aumokinit ayong erae pa kitongwalito ikec akoninupit ngina edit nooi, tari alosyo lokelesiya, kingolikisi iyes. Nguna itiyakin ngun.

56 Abu Lot kitiya ngun, ka apotu kitongwala inges, ka apotu kitongwala ngiketunga kaama. Pa epedorete ikec akingolikin inges.

Nait Aburaam, ngolo ayakar anupit ngina etogogongioritae, ngolo arae amaekeng, pa abu kingolik asir ngina ka akwap, amam ibore acamit inges akitiyaa asir ngin, tari dang kebeit inges akiyar anatyonis nooi ka toyar anguna keng. Ka eboi Saara analongisat aneni atwonor eyare, anadeudeu. Nait pa apotu ikec kingolikis asir ngina ka akwap kori ngapedorosyo nguna ka araakau ngikarwok.

Saara, aberu ngina arae ngina ebusan nooi alotooma akwap, irworit Ebaibul ngun. Arae inges ngina ebusan, ngina ebusan anaberu a daadang. Ka tokona, abu inges torubak ibooi ka torimaarite lokile keng, akitodol ngina anyaraa inges lokile keng ebe "ekapolon," ngolo edodiyarit Ebaibul erae ngolo akire alotooma Akitutuket Ngina Kitete; ebala, "Ngidwe angae iyes, bon erae kirimaarito iyes anupit." Kingolikisi, abu Saraa tonyara Aburaam "ekapolon."

Ka abu Emalaika ngolo a Ekapolon kipeyok eyakalu kec...kori eema kec ngolo cici kaama, ka tolimok ikec. Amamukatar ikec tari akai ngina kiboiyet; eboiyete ikec analup anguna erae adeudeu. Ka iyenut iyes ngun. Ingolekis iyes akolongit ikwaanikin ka nguna akolong nabo, kire jik lopite ngolo ayakar kolong sek?

57 Tokona, anguna ka anupit angina apolon angina a Moses, apedori inges atemar nabo ebe "Mam" loboro ngulu atokona ngulu ka akwap angina atokona, ido toseu aseunet ngina iyookino. Abu inges toseu akidangidangakin ngakisicaneta kaapei ka ngitunga ngulu ka Akuj. Abu inges toseu alosit ka ngun. Kaninyo? Anupit keng! Abu inges kingolik akiikinet. Abu inges kingolik apaki ngina esidyon. Abu inges kingolik nguna arwanu, ka abu inges tokamak anupit keng ilajilajakin. Ka pa abu inges tomitak nguna apotu ngakonyen keng toanyut alotooma ngapedorosyo nu, ebe arae inges Parao ka alosi aruwor Parao. Abu inges kingolik alotooma akileleba nguna arwanu.

Okoe, kerae ca kitiyakinete ngitunga ngun bon, nyingolikis nguna ka akwap angina atokona. Erae kingolik iyong nguna ka akwap angina atokona, toseu akoniseunet kaapei ka inges. Kiwa ngakonikonyen aneni angun, ido kingolek akiikinet ngina ka Akuj, ngina arwanu.

Anguna ka anupit keng apedori inges aseun. Abu inges toseu anyarao lokoku ngolo ka Aburaam, ido abu tonger anyarao lokoku ngolo a Parao. Alipite apedoria inges, apukan daadang ngina...eloit Ijipit akwap daadang. Arae Inges arwosit ngina ka akwap, ka arae Moses esorokit ngolo angikaru angatomoniomwon, etemokino inges akikamar ekicolong ngolo ka apukan. Nait pa abu inges kingolik apiirianut keng...

58 Kingolik, keperito ngaberu alodiyete keng, anginakolongit, anakiboisyo anguna iboiyoto ngaberu. Kingolik asir ngina ka akwap; kiboiikin ido tomat epiini, ido kitee ngikabolyak ngulu epedorete abolia elemur alokingaren keng, ikwapei ebolyatar ikec, ido kitengedanasi inges kan...Ka ngaberu anakwap a daadang, ka akibuses ngina angamoru anguna epol egyelit ka abaru, ngasigaria keng, ipeibore bon ngini abeit inges akitiya arae akiboikin ido kimuj akimuj keng ngina ajokon, ido tema, "Kiyakiyasi ngasigaria nguna edolit ekimar kec lo-ka-lo, nakibois ngin-ka-ngin, ido kikamasi akwap ngin. Anupit ayong ebe eitanit ayong akwap ngin." Ngun daadang abeit ikec akitiya ikec ngun. Akiboi kaama, ka kitumunito ikec inges, kiturubakis itekyeneneete inges. Tocamakis nguna edeideyete, ngakabolyak nguna ebusak nguna ka akolongit angina, tobukokis epiini tooma nakituk keng, kisimuja inges akimuj keng toyakas ngasigaria diyete keng, ngaberu daadang nguna ebusak alotooma akwap. Asir daadang ngina ayai, aperi kire jik aneni keng.

Nait abu inges kitiya? Abu inges tomulen ngun. Ayeni inges ebe eyai akim ngina itemokino anguna

angun. Ayeni inges ebe aperi atwanare aloderes angol. Kingolik? Ayeni inges epite ngolo ayakatar ngakiro ngun. Ido abu inges kingoliya natukot ngina angitunga angulu ajamuwaritae ka angeritoe, ka anguna ka anupit abu inges toseu akidang ngileec ngulu a Kristo, ka abu inges tonyara bon, "Arae ayong lokoku ngolo ka Aburaam. Nyerae ayong lokoku ngolo a Parao. Tari kikitara ut iyes ayong episikooopi, edikon, episikooopi ngolo angipisikooopi, kori papa, nyarae ayong lokoku aibore aen. Arae ayong lokoku ngolo ka Aburaam, ka atyakar ayong aloboro angulu ka akwap ana." Amen, amen, ka amen! Anguna ka anupit, abu inges kitiya ngun!

59 Abu inges kimasa asir ngina ka akwap. Abu tojal ngapedorosyo nguna ka aruwor episikooopi ngolo etupakini, abu inges tojal ngapedorosyo nguna ka aruwor episikooopi angipisikooopi ngolo etupakini, kori ekereron ngolo apolon ngolo etupakini anaseon angina etupakini, kori idiobore daadang ngini arae, abu inges kimasa nawae. Abu inges tonger akingolikin ngun.

"Tokona, erae karau ayong episikooopi, arotokini ayong ido etemarete ngitunga, 'Papa Ngolo Akwangan,' kori 'Emuron ngolo enyaritae Ati-ka-ati,' kori 'Ekasikout ngolo enyaritae Ati-ka-ati' Epite ngolo, ngiminisitae daadang anakiriamun, akawawakinete ayong akau, ka temasi, 'Temasi, esapat, ariamu ekile ngol idiobore, akalimonokini ayong iyes. Okoe, totitinyikisi, elo episikooopi ebunit, kingolekisi. Nguna elimuni inges araunete ekisil. Kingolik, ebunit Ati-ka-ati.'" Eporate ngitunga angakan-dekei alosit akingolikin papa, ka tonuwa ngakekejen ka ngikekabooboe, ka ngace daadang. Epite ngolo, eraakar apedor neni a Katolik, utukui apedor ngina neni aprotestan, araun episikooopi kori ekereron ngolo apolon, kori idiobore, araun ekile ngolo apolon alotooma arwonget.

Akitere, tari dang, nait, kingolikisi iyes, akongu ngina ka anupit, ite kidiama ngakiro ngun. Ka iteete iyes angetakinet keng kaama, ngina, ebala Akuj, emunyario ngiboro daadang. Anupit, akongu ngin ngina a egole, ikidakari iyong kidiama ngakiro ngun, ido ingolekini iyong nguna arwanu, meere nakolongit na, ido toseu anyarao lokoku ngolo ka Aburaam.

60 Parao, ngolo amamukatar anupit, abu kingolik ngidwe ngulu ka Akuj ikwa "Ngcario." Amamukatar inges anupit, abu inges kituruwo ikec ngipi anerae amam pa akuriana inges nguna apedori inges alimun. Pa akerit inges Akuj. Atami inges atemar arae inges Akuj, atami inges ebe ngakujo nguna ejaanakini inges, ebe arae inges episikooopi, arae inges ekereron ngolo apolon ngolo a daadang, ngakekujo arae ikec etiyaete ngakiro ngun. "Emam nguna kitiyakina nibore en," angun abu inges kituruwo ikec ngipi. Abu inges tokyenar ikec, toboliar ikec. Lopite kire jik ngolo etiyaata ngitunga nakolongit na, kire jik ibore nginipei ngin.

Abu anupit ngina a Moses kingolik ikec alotooma akwap ngina eikinitae, erae ngitunga ngulu etererengitoe. Acepaki erae ejie ngolo atwonon akitodol ikec nakiikinet, nait abu Moses toseu alosit kaapei ka ikec. Epite ngolo erworia ayong ngun, nait iburiburi ekasaa adaun. Kingolikisi?

61 Toyenutu, acepaki erae ibore ngini atwonon akipakun ngitunga ngul. "Iitana alosit kaapei ka ikec, iitana torae epei aneni kec, ka erae ikec ngulu epiiriaka akitodol ngina nyipedoria iyong akitorotokin ikec. Kingolikisi? Nait iitana idiobore kitiyakin alokinga kaama. Iitana akitanyiaret ngina eumokina ngina ke Ekuwuam Angolo Akwangan kitiyakin alokingaren kec. Erauni ibore ngini atwonon. Ikitengeriyorete iyong tari ngarwongeta, ka ngakiro nu daadang itiyakin. Erae ibore ngini aronon nooi, nguna ebeit iyong akitiya, nait erae iyong aseun aseunet kon."

"Arae ayong epei aneni kec." Kire. Abu anupit keng kitiya ngun. Abu anupit keng torirau. Kire, eketataman. Abu inges toanyua ngun. Arae ibore ngini atwonon akitodol ikec nakiikinet, nait abu inges toseu aseunet keng ngina ka alosit kaapei ka ikec, aediopite. Emam pa emitakinitae nguna apotu ikec kitiyata neni keng, ka nguna angeryoto ikec inges, abu inges torubak elosete ka ikec, alosi inges kaapei ka ikec.

Tokona egeno ayong ebe isiomete iyes. Kire jik. Abu inges toloto kaapei ka ikec, aediopite. Araun ippei anenikec, erae ngun kire, anerae erae ekonitic. Epedori araakau ejie ngolo atwonon, ka akitor nguna alalak, nait torubak ilosi jik aediopite.

62 Nait abu anupit keng torikok inges aseun aseunet ngina ka Akiro, ido meere sir ngina ka akwap. Abu inges kijau Akiro. Ngun abu anupit ngina a Moses kitiya. Ngina ingolikinia anupit nguna esidyok nguna ka Akuj...Kiitu, ayai ne asir ngina ka akwap tokona, akwap, ngina ailiilon, erwosit ngolo ka akwap. Ka arae ai ayai akiikinet ngina ka Akuj? Tooma loole ngolo ke ecoto, ekeworiworan ngolo ke ecoto ngolo emam aosou.

Nait anupit, ngina ingolikinia anupit nguna esidyok nguna ka Akuj, itopoloori erae nguna apolok ka nguna epol apolou kec adepar nguna ajokak nooi nguna epedori akwap akitodiun. Kire, eketataman. Ngina ingolikinia anupit ngakiro ngun, Ngina ingolikinia anupit ngakiro ngun, Ngina ingolikinia anupit ngina eyai tooma Akiro iteyeniario Akiro, epol anenikec adepar asir daadang ngina ka akwap ka araakau episikooopi ka idiobore daadang ngini ipedori iyong akirwor. Anupit itiyae ngun. Kingolik? Ipedori iyong akingolekin nguna esidyok, ngulu ejamuwaritae, ngulu engeritoe, daadang nguna erae; toesik erae nguna

esidyok, ka itopoloori anupit ngakiro ngun kidiama nooi ngamairei nguna edolito abunget kidiama adepar nguna ajokak nooi nguna epedori akwap akitiyaun. Amen! Erae ngol epite ngolo ikieonokinio iwon eete ngol, "Ikiruki ayong ka ayong ka ngidi ngulu ke ekapolon ngulu ejamuwaritae. "Kingolik? Okoe, ayong!

63 Anerae, kingolikisi iyes, ite anupit nguna ecamit Akuj kitiyakin. Okoe, egeno ayong ebe tolomasi nu tooma kus. Nyite anupit nguna ka apaki angina atokona. Nyite anupit nu ane. Ite anupit nguna ecamit Akuj, ka itiyae anakinapeta. Nguna itiyae anupit ikec ngun. Ite inges nguna ecamit Akuj, ka nguna ecamit Akuj kitiyakin, ka itiyae anupit alotooma ngun.

Erae anupit ayanyunet ngina epiiriana. Emam nyinyipuuni inges ekyenye keng. Erubakini inges anibore angina ipimit inges. Amen! Ekaguman daadang ngolo ajokon eyeni ngakiro ngun. Kingolik? Ngun, erae nguna ka apiiriant. Erae akanyan ngitorobei. Erae ngina elalakatar ngakonyen nguna kiteet, inges nyipedoria iyong angolengolekin ne. Nyipedori iyong akisitiya ngamacino nguna elalakatar ngakonyen nguna kiteet akingolekinio apaki ngina atokona; kingolik? Nyisitiyae iyong ngun. Nait ipedori iyong akisitiya ngamacino nguna elalakatar ngakonyen nguna kiteet akingoliyaria nawae.

Ka itiyae anupit ngun. Elemununi anupit ngamacino nguna ka Akuj nguna elalakatar ngakonyen nguna kiteet, ikec daadang, ngiwaitin daadang, acamunet ngina kitete ka ngina ngorot, ka iteete nginakiikinet daadang ngina abu Inges kiik. Ka ite anupit ngun alokingaren, ka eseuni anupit ngun emam pa emitakinit nguna irworoe ane nakolongit na. ite anupit nguna ka angetakinet. Emam nyinyipuni inges ekekyenye akingolikinia nu. Ite inges nguna alokingaren. Iricakinit inges ekiriam ngolo kekibure etwanit alokiding Akiro. Nguna itiyae Anupit ikec ngun. Erae ngin anupit ngina eyai tooma itunganan ngini itiyae ngakiro ngun.

64 Tokona kingolik. Nguna abu Parao tonyara, ananyarao, nguna abu Parao tonyara ebe erae nguna apolok, abu Akuj tonyara ebe erae "Nguna engeritoe!" apedori Parao atemar, "Kingolik, Moses, ane, kaninyo, irae iyong Parao ngolo itupakini. Ekejokokini ayong iyong ebela lo ngina arotokinio ayong ane. Ekejokokini ayong ebela lo. Erae ngolokon. Kingolik? Tokona, erae nu nguna apolok. Ilosi iyong aruwor ekile ngolo apolon, Moses. Ilosi iyong aruwor episikooopi. Ilosi iyong aruwor nu, ngun, kori kwaga. Nyikiesik isua. Torubak iboi ane." Nait, kingolik iyong, abu Parao tonyara ngun ebe erae nguna apolok, ido abu Akuj tema erae "Nguna ka asiilyo!"

Tokona, totamatamakisi iyes ngaberu alotooma apeidakika, angun, iyes dang ngikiliok. Nguna enyarit akwap ebe erae nguna apolok, enyarit Akuj ebe erae "asiilyo." Nyelimunit Ebaibuli-a, "erae nguna ka asiilyo aberu akinap elou ngolo eputorit ngolo angikiliok?" ka itamete iyes ebe irae nguna ebusak anakitiya ngun. Kingolik? Ideleekinit iyong akuwan ngina angaberu neni ke ekipye, ka daadang ngun. Angun, nyitiyata ngun.

Ka iyes ngikiliok ngulu iyarete aloboro angulu ka akwap, ka ayeun ngatukon ido tominakis ngun nooi! Ka iyes ngikiliok ngulu epol ekabule akituruwor ngaberu kus ka ngiboro kus ajongoere akitiya ngun, ngileec toyakaun nenikus! Ka inyarasi iyes ngisapa ngulu ka Akuj? Totakani aneni kang ikwa ngolo a Sodoma. Kingolik? Meere anguna ka akiwan ekusikibure nait alimokin iyes nguna akire. Erae amina ngina ikirikini. Jwi jwi ikoni inges nen. Nyepedori toto amitakin anguna aikoku keng, ka arikin inges, ka akibunga inges, ka inaki inges etamatamae, mam nyerae toto itiyae ngun nooi anguna keng nooi. Erae ngun kire.

65 Tokona, kitee nguna itiyakin anakibois ana tokona. Abu Moses toanyu nu, kan ayanyunet keng. Ka abu Parao tema ebe, "Erae nu nguna apolok." Tema Akuj, "Erae nguna ka asiilyo." Angun Akuj...Abu Moses toseu nguna alimunit Akuj.

Tokona, toyenu, ite anupit nguna ecamit iyong Akuj akingolikin. Kingolik? Ite anupit nguna ite Akuj.

Ka ngalosikineta ka ngatameta iteete nguna ecamit iyong akwap akitere, toyenu anatamatam, "Kaninyo, erae atametait ngina aitunganan. Erae alosikinet bon inges.... Erae na...Ejok, nyejokak monokona nu-a? Kingolik? Erae ngun kire jik, ngini isitiyaa iyong ngatameta ngun nguna itidingito Akiro, kingolik, anen, erae ngun nguna ecamit iyong akwap akingolikin.

Nait nyite anupit ngun. Ite anupit nguna elimunit Akuj. Kingolik? Iyenete iyes, icakacakaunete iyes ngatameta.

66 Ngalosikineta, ngatameta nguna etamatamaete, iteete nguna ecamit iyong akwap akitere: edin ngolo aburwon. Kire, irae iyong Ekristoit-a?

"Okoe, arae ayong ngolo a Presbyterian, ngolo a Methodist, ngolo a Lutharan, ngolo a Pentekoste, ka ngace dang. Arae ayong nu, ngun, kori kwaga, kingolik."

Ebe, erae ngun ngatameta.

"Arae ayong ngini a ekelesiya angolo esyaunan, kingolik iyong, arae ayong ngolo a Katolik. Arae ayong nu, ngun, kingolik."

Ibasi iyes ngun. Tokona, ngun, erae ngatameta. Icamito iyes alimun ngun anerae erae edin, ibore ngini aburwon.

“Kire, ikiyakar isua atukot angitunga angulu alalak, edeparito, ediokesiya alotooma akwap, kingolik. Isua...”

Nait eyai epekesiya ngolo akire jik, ido emam nyelomanario tooma keng. Ikidounitoe sek iyong alotooma keng kingolik? Ka erae kikedounitoe iyong alotooma keng, Akuj ngolo eyari itiyae anenikon, ka iteyenianar. Kingolik? Neni iboiyo Akuj inges nen, tooma Ekesiya Keng. Elosenene Akuj Lokelesiya jwi jwi, iboi alotooma ekesiya. Iboi alotoomakon. Irae iyong ekesiya Keng. Irae iyong Ekesiya Keng. Irae iyong Eema ngolo iboiyo Akuj alotooma. Irae iyong Ekesiya ngolo ka Akuj angolo eyari. Akonikuwan. Ka erae keyari Akuj ngolo ayaran alotooma itunganan Keng ngini eyari, inges atemar nguna itiyae iyong erae nguna ka Akuj; erae pa kikote nen, inges atemar emam Akuj alotooma kon. Nyikimyekini Inges iyong itiyae lopite ngol, tobala bo Inges alotooma Akekirot ane, alotooma akisikwaanet Keng, “Nyitiya ngun,” ido kimaangek iyong akitiya. Kingolik, nyiyookino ngun. Ngina ingerio iyong Inges, inges atemar emam Akiyar tari alotooma kon. Kingolik? Erae ngun kire.

67 Abu anupit toriko Moses lorot ngolo ka arimaanut. Toyenu, abu Moses kitiyau...Eye Parao ngolocici, eye Moses ngolocici, ikec daadang nguluyarei ayakatar etc. Abu Moses kingolek ngileec ngulu angitunga, ka abu kimarak ngun erae ebari ngolo apolon adepar ngolo ayakatar Ijipit daadang. Ka inges, ikwapei arikitor inges anupit, abu inges kiwap nguna alimunit akenupit alotooma Akirot. Ido abu toriko inges lorot ngolo ka arimaanut, ka anangetakinet abu toriko inges nasir, nakuwan ngina nyetwani, namamukau atwanare, kingaren Akuj. Ekyenye ka ngatameta, ka asir ngina ka akwap apotu torikosi Parao natwanare, ka namunyario ngina a Ijipit, akwap keng, ka emam nabo jik nyebonguno nginapeikolong.

68 Iirasi iyes ngun. Kingolikisi nu, itwakete iyes. Kingolikisi Ngun, iyarete iyes. Tokona toseu akoniseunet. Erae ibore nginipei ngin abu Akuj kiwaak kingaren Adam ka Eva, alotooma emanikor ngolo ke Eden. Kingolik? Anguna ka anupit, iitana iyong toseu akoniseunet.

Tokona toyenu, abu ekyenye toriko Parao natwanare Keng ka Namunyario ngina ke etau keng.

Moses, kan anupit keng, pa abu tokurianiar Parao. Kingolik? Mam pa abu inges tomitak nguna alimuni Parao. Pa abu inges tomitakinite nguna a Parao, tari toto keng dang ka papa keng dang pa apotu tomitakis akekitukurian. Ngina etogogongiorere Moses neni keng, ka arae inges itunganan ngini abeit tolaku Ijipit...Kori toriko Ngisirael alo Ijipit, pa abu inges tomitak nguna alimuni Parao. Pa akuriana inges anguna keng. Amen, amen, amen! Itete iyes nguna alosikinit ayong-a?

Emam akurianu alotooma anupit. Ejeni anupit nguna ikamunito ngun. Anupit, ikwapei jwi jwi alimunuunio ayong ebe, ayakatar ngamori nguna apolok toburwok, ka ngitim lokore keng. Tema anupit, “Kililing!” ka ililingi nginitunganan daadang. Daadang ngun. “Ayeni ayong neni ayai!”

Nguluce daadang abasi, “Ejok, anen, acepaki itiyai inges.” Kingolik?

Nait iitana iyong akiwo ido kitodiu ngakonimori. Daadang ngun. Anupit itiyae ngun.

69 Toyenu, pa abu Moses tokurianiar Parao kedau Akuj akitogogongior akenyarao. Ngina anupia Moses ebe anyaraunitae inges anguna ka alosikinet angina, nait ngina alimokinia inges Akuj kaama ebe, “Ikote ngun,” ka abu totiyaun kwap ido kitodiar alokingaren Parao, ka nguluce daadang, ebe iyakuunitae inges akitiyakin ngun, pa abu Moses tokurianiar anguna a Parao.

Toyenu, abu Parao kisitiya aosou keng neni a Moses, tari dang. Kingolek. Abu inges tema, “Akalimokini ayong iyong anu, ikicamanar iyong ka ayong.” Kedaut ngakisicaneta akisican Parao, abu inges tema, “Ikicamanar iyong ka ayong. Tolot mono kilip adiourien, ngarwatin ngauni, tolol neni alwanan nooi, ka nyilwania nait nooi jik.” Nait, iyeni iyong, nguna...Arae ngatameta a Parao alimokinete inges ngun, kingolik, “Tolot neni alwanan nooi, ido nyilwania nait nooi jik.”

Nyikiyakar iwon ekabila ngolo ka akolongit angin nakolongit na-a? “Erae ca kilomu iyong lokelesiya kang, iyookino ngun daadang.”

70 Nait, iyenete iyes, anupit ngina ayakatar Moses amam pa anupit edin ngolo “ailiilon.” Abu inges tema, “Ikilosu isua daadang. Ikilosu isua daadang alorot angol.” Erae ngun kire. “Ikilosu isua nakwap ngina iikinitae. Emam nyikilosu isua ane ido toyeunae edin, ido towae. Ikirubakini isua ikilosu kingaren.” Amen. “Alosi ayong jik nakwap ngina ikiikinitae. Akuj abu ikiik isua.”

Ata-Parao ngiyai ikiyakatar iwon nakolongit na ewuasi anamuroet, ngikapolokinitok ngarwongeta! “Tokona, erae kitiya iyong nu, ka kitiya ngun, daadang ngun. Kire, kingolik, neni alwanan nooi.”

Nait abu Moses tema, “Okoe, mam! Mam, mam! Mam, mam!” kingolik?

Tema Parao, “Kire, emam kaninyo? Erae kilosete iyes ayakaunor ekabila ngolo ke edin angol,

akalimokini ayong iyeg nguna ebeit iyeg kitiyata: Iyong bon ka ngikasikou ilosete akilip, kingolik. Iyong ka ngikasikou ilosete akilip. Anerae, iyeg daadang ipedorete ayakaunor ekabila ngol ngolo ke edin, nait nyiyaut inges kiding ngitunga."

71 Iyete iyeg nguna alimunit Moses-a? "Emam tari akicaket ngina idongi kaku. Ikilosu isua erot ngol daadang. Isua daadang ikilosu! Nyarotokini ayong mati kerotokis ikec. Ka, ikwapei ayakar ayong ne, ayai ayong nakan kon." Amen. "Nyarotokini ayong mati kerotokis ikec dang, ka ngakakiro daadang ngun." Okoe, utukui eketiyan ngolo atironon! Amen. "Acamit ayong arukor kaapei ka ikec. Anerae ariamu ayong Inges, ka eboikin ayong kwap ido otema, 'Kire, tokona, iyookino nu daadang'? Mam, eketataman. Ikicamit isua dang ngitunga, nginidonupei anenikosi a daadang erotokini." Amen. Tema inges, "nyikilosu isua aesikin tari adiomesek, kori idiobore daadang alokaku. Emam tari akicaket ngina aibarasi idongi kaku. Isua daadang ikilosu nakwap ngina iikinitae." Amen!

"Nginidonupei aneni-kosi a daadang! Erae kirae iyong aberu ngina erae akedaran akai, kori erae kirae iyong aketiyan nacici, kori erae kirae iyong akimat, kori esorokit, kori ekasikout, kori edioyaka daadang, ikirotokini iwon, aediopite. Emam ipei dang aneni yok ngini idongi kaku." Amen. "Nginidonupei aneniyok a daadang erotokini, ido emam nyikilosu iwon akiwo aiwadio a daadang." Erae ngun kire. Ayong! Apegasi kire jik ngidinio ngul kaama, pa apegasi-a? Okoe, ayong!

Mam, pa abu Moses tonup nguna ekamunito edin ngolo "eiliili." Mam, pa abu inges tonup ngun. Uu-uu. Kire, eketataman. Okoe, ayong!

Ikpedori iwon akirwor ngun apaaran daadang, nait iitana ayong alomar Nakou Ngina ka Akivot adiourien ido ogeik alimonokin.

72 Toyenu, toyenu nu, epite ngolo ibusya! Okoe, amina ayong nu. Iyeni iyong, anangetakinet, tema Parao, "Tonyoutu!" Akuj abu kisan inges, kan etoil ngolo a Moses. Abu Akuj tomunya idiobore daadang. Abu Akuj kitiya idiobore daadang ngini abeit kitiyakinae. Abu Inges kitowo...Kitodooyo akolong, alosaa angolo kiding apaaran. Abu inges kitiya idiobore daadang. Abu inges kisirwon ngarwa. Abu inges kiyaku ngakidodoka, ngikadesides, ngilaci, idiobore daadang, akim, apuru, ka atwanare lokalia keng, ka idiobore daadang. Abu inges kitiya idiobore daadang akitodol, anangetakinet, abu Parao tema, "Tonyoutu! Yaasi idiobore daadang ngini iyakatar iyeg, ka tonyout." Okoe, ayong! Ekipur toyakaun neni ka Akuj!

Aleliani ayong nooi ebe epedori itunganan akijaanakin Akuj anakileleba akitodol, ekipye, ngina nyeyenunia nguna kitiyakina inges. Erae ngun kire. Arimaar Akuj alotooma akileleba daadang akitodol ngina etemaria ekipye, "Okoe, ayong, Torotok ane! Nyacamit ayong akiirar iyong nabo jik." Erae ngun kire. Ipedori iyong akitiya ngun, anakileleba a daadang.

73 Kingolik tokona, kerae nyewoikinit Akuj Moses, keraunit inges akitoe ngina ekianare. Nait arukito inges ka Akuj, itogogongionorete. Nguna daadang alimuni inges, apotu kitiyakin.

Ka abu Parao kiricak awoetai keng, 'anerae arae inges episikooi, iyete iyeg, angun abu inges torubak iboi kaama. Pa apedori inges akinger. Pa apedori inges atemar mam, anerae etiyasi ngakiro. Kingolik? Pa apedori inges akinger ngun, 'anerae etiyasi ngakiro. Angun anangetakinet abu inges tema, okoe, torotokisi! Nyacamit nabo jik ayong akiirar iyeg. Torotokisi ane! Yaasi daadang ngulu iyakatar iyeg, ido torotokisi!" okoe, ayong!

74 Tokona ikiriamuni iwon Moses, ane, kedau Akuj akitiya nguna alalak neni keng, ka kedau akitaanyikin inges ngayanyuneta ka ngaumonokineta nguna alalak. Tokona, alotooma ngadakikae ngatomon angakan nguna etupakinete, eperikisi nu kwap ne. Ka etekisi nugu nooi jik. Abu Moses bu nadoketai ngina abunio inges...

Abu Akuj tema, "ikiruki iyong ka Ayong. Ngakonikero erae Akivot Kang. Eketogogongik Ayong ikec neni kon, Moses. Iyong, ngina amamukatar ngicuc anakwap, amam pa arae apaki kec, ka ibala iyong 'toyakaun ngicuc,' ka apotu ngicuc toyakaun." Erae ngin asubio. Ngae epedori ayaun akirwonut nakwap daadang, mati Akuj bon? Abu Inges tema, toyakaun akirwonut," ka abu akirwonut toyakaun. "Ibala iyong, 'Toyakaun ngakidodoka,' ka apotu ngakidodoka tolomasi tari kai a Parao, tooma lokitaadae, ka ngina acunakiniata ikec ngakidodoka arae ngikamukumukui ngulu apolok." Ekasuban! "Ka erwor ayong neni kus, Moses, ka abu ocamak Akakivot esubi ngiboro alopon kon. Eketuruwo Ayong iyong kire jik akuj alokingaren Parao." Kire, eketataman. "Etiya Ayong nu daadang."

Ka apotu ikec todolo nakibois ace, neni abunio akikatakinet ngina adit, ido abu Moses togeik akigworo, "Anu etiyakini ayong?"

75 Acamit ayong iyeg toyenut. Erae na akitatamet ngina apolon nooi ane tokona. Amina ayong nu. Kingolikisi. Kingolikisi, Moses, erae kikisiomu iwon kire ane, ngun Mo-...Ngina, egeikiniata ngidwe akuriani, ingolikinete ikec Parao ebunit, aloderes angolo ke etic.

Abu Akuj kitiya ibore daadang anakiyookino kire jik. Tokona abu Inges kitegeik ikec anawosit kec.

Ayakatar Inges ekelesiya daadang. Arae ikec ngulu anyaraunitae kinga. Alomunito ikec alokabila angolo ke edin a daadang. Ikec daadang apotu kinyalakinok kimorikin. Abu Moses tobongo ama, ka tema, "Ekapolon, anu kire jik ebeit ayong akitiya?"

Apedori Akuj atemar, "Kire, toloto kitiyata nu." Iyookino daadang, toloto kingaren. "Tokona, Moses, iyeni iyong ebe akanyaraunit Ayong iyong akitiya nu."

"Kire, Ekapolon."

"Iyookino daadang, tolot kirwor nu, ido itiyakin," epote ngicuc ane. "Kirwor anguna anu," ka itiyakin ane. "Kitiya nu," itiyakin ane. Nginiibore daadang arae EBALA EKAPOLON, EBALA EKAPOLON, EBALA EKAPOLON! Tokona elomari inges tooma natwonis...

76 Ka tema Akuj, "Tokona etegeu Ayong ikec awotokin. Ikec daadang erikak Ayong akitarauun ngulu enyaraunitae kinga. Imorikina ekelesiya, angun etegeu Ayong ikec akecewosit. Tokona, Moses, toriko ikec, akalimok ayong iyong akitiya ngun. Alosi ayong akiboikin ido eengu adiourien."

Tema Moses, Okoe Ekapolon, kingolik ebunit, ebunit Parao laalo! Ngitunga daadang...Anu ebeit jik ayong akitiya? Anu jik ebeit ayong akitiya?" Kingoliya ama, nyerae ngul ngitunga-a? Kire, eketataman. Togeikini akigworo, "Anu ebeit ayong akitiya?"

Ane ikingolikini iwon Moses itoodiari anakileleba eyakae ngolo aitunganan, jwi jwi ecamit Akuj ayakau kaku kon ido ikijuka iyong nibore. Tokona, erae ngul iwon anakolongit ana. Icamito iyes Akuj, kedaun ayanyun nguna daadang ikidau ayanyun, nait icamito iyes Akuj ikijuka iyes akitiyakin icebore. Kingolik?

Abu Moses topalakin, tema, "Akuj, alosi Ayong akingit iyong, engolik nguna ilimuni Iyong. Kire, kire, ilimuni Iyong. Ejok, iyookino daadang, alimuni ayong dang." Kingolik?

Nait ane aberakin Akuj akinyonyoikin inges anguna ke etic, kitogogongio ebe erukito Inges ka inges. Ka inges lo, ka ngina aponiata ngakirosoya, ido anen togeikini akigworo, "Anu apedori ayong akitiyakin? Ekapolon, Anu apedori ayong akitiyakin?"

77 Tokona kiitutu iyes, aberakin inges akidwar ane, anerae abu inges tema, "Ngijipitian lu ngulu iteete iyes nakolongit na, nyingolikinete nabo jik iyes." Ka anen atipei abu inges togeik akigworo, "Akuj, anu ikitiyakini isua?" Kingolik? Kedau inges akitiya etic ngolo ajokon alotooma akidwar. Kingolikisi iyes, aberakin inges alimokin ikec nguna elosete akitiyakin. Kerae toyai Akirok ngina ka Akuj tooma keng, ayai Akirok tooma keng. Ka ngina alimonokinia inges ngakiro ngun, kire jik apotu kitiyakin. Nguna alimuni inges abeit akitiyakin apaki nginapei, nait ane abu inges togeik akigworo, "Anu etiyakini ayong?"

Okoe, erae pa kerae ngul ngitunga! Erae pa kerae ayong! Erae pa kerae ayong! Kingolik?

Aberakin Inges akitogogongior, "Nguna ilimuni iyong itiyakin. Ikirukit iyong ka Ayong."

Ka ane abu atwonis toporu adiourien. "Anu jik ebeit ayong akitiya? Anu jik ebeit ayong akitiyakin, Ekapolon? Okoe, Ekapolon, ai iyai Iyong? Okoe, ikipupi monokona Iyong ayong-a? Anu jik ebeit ayong akitiyakin?" Nait aberakin Akuj akinyonyoikin inges, ka akisileereun inges, ka akitogogongior ka kitiya idiobore daadang alotooma keng. Ka ane, "Akuj?" Okoe, ayong! Akitoodiar anakileleba, ecamit itunganan akiyengun ido tojalak Akuj itiyae ngakiro.

78 Ka, toraebore, ayeni inges ebe aberakin Akuj akinyonyoikin inges anguna ke etic alo, akitiya nu, ka aberakin Akuj akisileerekin inges ngakekiitaneta. Arae apaki ngina ka alakun ngitunga. Akuj, anguna angakujuwanisya ka ngaumonokineta Keng, abu kiriu ikec daadang tooma natukot apei. Kiwapakinae Ayong? Abu inges yau ikec daadang alotooma apeitukot, kitogogongio ngakekiitaneta. Akigiret elimunit ngun; ayai ne emacar, ayai ne esuada, nginiibore daadang alimuni inges. Anen abu inges bu lotunga erae ekadwaran. Nginapei, nguna daadang alimuni inges abu Akuj kitogogongio, tari asubun ka akiyakuun ngicuc, ka ayaun ngiboro tooma nakiyar. Ka ibore daadang ngini abu Inges kiik inges, ane abu Inges kitiyak daadang.

Nait acamit Moses akidareun nguna EBALA EKAPOLON. Kingolik? Kebu inges toyenu ebe akitogogongioret ngina ka anyarao keng arae EBALA EKAPOLON. Etic keng ngolo enyonyoikinitae inges arae nguna EBALA EKAPOLON. Ipedorete iyes ariamun ngun-a? Umm! Kaninyo edareunio inges nguna EBALA EKAPOLON?

79 Acamit inges, "Ekapolon, anu apedori ayong akitiyakin? Ayau ayong ngidwe lu kaama alo Ijipit, aoyau ngina daadang na. atwonis inges na, ebunit Parao. Elosete ikec daadang atwakare. Nyo jik ebeit ayong akitiyakin? Nyo jik ebeit ayong akitiyakin? Umm! Umm!

Aberakin inges akidwar nguna alosete ikec akitiyakin. Aberakin inges alimokin kire jik ikec, akitiyakin ngun. Abu inges todwar nguna ikamunito asalunet ngina ka akwap anginapei apolounio inges. Egeno ayong ebe iyenut iyes ngun. Uu? Aberakin Moses alimun ngun, "Nyingolekinete nabo jik iyes ikec. Elosi

Akuj amunyar ikec. Ikiboliatar ikec iyes aoyau ngina apolon. Emunyar Akuj ikec." Aberakin inges akidwar nguna itiyakin neni kec.

Ane, "Ekapolon, anu jik abeit ayong akitiyakin?" Kingolik ngikonitunga anen? Kingolik? "Anu jik ebeit ayong akitiyakin? Alosi ayong akidareun nguna EBALA EKAPOLON." Kire, eketataman. "Engolikini ayong nguna elimuni Ekapolon, ido etiyakini ayong." Uu!

Kiitutu, ayai Parao ngolo abu toyakaun lokicolong ngolo mam pa ayeni Yosepu, iyenete iyes, alotooma apaki ngin, kire jik anapaki angin. Kingolikisi? Kingolikisi? Ka abu Moses towo kitiira ido todwar asalunet ngina ka akwap angin.

80 Ka ane ayai inges nakibois ngina abeit akitiyakin, ido abu inges togeik akigworo, "Nyo jik ebeit ayong akitiyakin, Ekapolon? Anu jik ebeit ayong akitiyakin?" Kingolik? Nyerae ngul ngitunga-a? Nyerae ngol eyakae angitunga-a? "Anu ebeit ayong akitiyakin." Uu!

Aberakin inges, akidwar. Etopoloorit Akuj nguna daadang alimuni inges, ka anyaraunitae inges anguna ke etic alo, angun kaninyo abaakar inges, "Anu jik ebeit ayong akitiyakin?" Ayai akiitanit; Arae inges akirworikin anguna angun. Acamit Akuj Moses kiwaak lotic ainakinet ngina ka anupit ngina abu Inges inaki inges. Aberakin Akuj akitogogongior ngun. Arae nguna Akire.

Ka acamit Akuj Moses, acamit ngitunga kingoliki ebe arukito Inges ka Moses.

Ka inges, kolong sek, abu inges kidar: tema, "Tokona, Ekapolon, arae ayong ikoku, tolimokinae ayong tokona. Kire, alosi ayong akitiyakin nu. Ariamu ayong nguna EBALA EKAPOLON."

"Lokaato, erae ngun nguna EBALA EKAPOLON-a?"

"Kire, Kire, Lokaato Moses, erae ngun nguna EBALA EKAPOLON. Kire."

"Ewa, ikiyenu isua tokona. EBALA EKAPOLON."

Ka apotu kitiyakin. Mam jik nyipiyoro akitiyakin tari apeipaki. Mam jik nyipiyoro akitiyakin.

Ka ane alotooma ngatwokisyo, tobongut nabo. Tokona aponi toriamunae inges anawosit. Kedaun ekelesiya anyaraun kinga, aponi toriamunae ikec anawosit, ka elosete kingaren. Ka togeik Moses akigworo, "Ekapolon, erae nguna EBALA EKAPOLON-a? Anu jik ebeit ayong akitiyakin?" Iyookino daadang.

81 Acamit Moses ayakaunor anupit, ngina abu Inges kiwaak tooma keng, alotooma ainakinet ngina aberakin Inges akitogogongior. Aberakin Akuj akitogogongikin neni a Moses ka lotunga ebe arae Inges, kan Akirok ka ngakiro nguna alimunitoe ebe epote akitiyakin. Aponi toyenunae kire jik anilerer. Amam nabo inges akiitanit ngina ka atamatam nabo jik nguna ikamunito inges. Kingolik? Amam nabo inges ngace nguna ka atamatam ngadi nguna ikamunito inges, anerae aberakinoe akisileereun. Aberakin Inges akitiya ngiboro lu. Ka aberakin Inges akitogogongior, ka ngicuc ka ngikadesides, ngina erworia inges ngiboro tooma nasubunio, akitooldiar ebe ayai Akirok ngina ka Akuj tooma keng.

Angun ane elosi inges akingit tokona nguna kitiyakina, ngina aperyoto ngatwokisyo alokingaren keng. Kingolik? Okoe, ayong!

Egeno ayong ebe tosiposi nu kwap tooma yok, ido opedosi akingolikin neni ikiyai. Kingolik? Nyikitaranete iyong ngun ngin aburwon-a? Etamatamae nguna a Moses irworo ngakedyakanareta, ka kingolik ngunayok. Kire. Kingolik?

82 Inges lo ane, ewoi kaama, kingolik, ayeni inges ebe ebasi ngakigireta ebe arae ngol esaa ka akolongit angakiro angun akitiyakin, ka ayeni inges ebe eriamuna inges ka Akuj alotooma Epir Ngolo ka Akim. Ka abu Epir Ngolo ka Akim ngol tolosi alokingaren ngitunga ido kitiyae ngakujuwanisya. Ka ibore daadang ngini alimuni inges, apotu kitiyakin, tari ayaun ngiboro tooma nasubunio. Akitiya ngiboro ngulu erae Akuj bon epedori akitiya, akitooldiar ebe eketoil arae etoil ngolo ka Akuj.

Ka ayai nen atwonis kaapei ka ngitunga ngul ngulu eteteunit inges kidiana, ayaun nakwap ngina iikinitae, ka anen awoi, kigworo, "Anu jik abeit ayong akitiyakin?" Erae ngol itunganan, ecamit ca...

Ikwa Lokaato Roy Slaughter, anupit ayong ebe iboi inges alokinga epuke kaama, abu inges apeipaki okolimok ayong nguna ikamunito icetunganan ngini etiyae icebore neni kang. Ka abu ayong otema, "Kire, abu ayong etiya nu, ka tokona erae ngun."

Abu inges tema, "Lokaato Branham, tokamak ikec togwangakinos loseket kon nakolongit, ka taparacu totukok iyong ikec." Ka erae lo epite ngolo eyakatar ngitunga. Egwangakin loseket kon nakolongit na, ido taparacu totukok iyong ikec.

Ikote nen, arae ngun etiyae Moses. Abu Akuj kinapaki inges kedau akinyonyoikin inges ka kitogogongio inges akitiya ngun. Ka atamito ngitunga atemar, "Moses, tolimu Akirok. Ekengolekinit ayong

iyong itiyae nguna kaama. Ikitopoorit iyong Akuj kaama, ka iyong ngolopei ngol nakolongit." Amen. Kingolik? "Kitiya!" Amen. Atamit inges atemar ayeni inges, nait amam pa ayeni inges. Iyookino daadang. Lopite ngolopei ayakatar kolong, angun ikote nenipei tokona. Ikiriamuni iwon ebe, ngun. Angun abu inges tema, "Mo-..."

83 Iitana Akuj jik toyakatar nguna itemokino. Iitana Akuj jik kikarunito ngun. Abu Inges tema, "Kaninyo igworor iyong neni Kang? Pa abu Ayong erikak akitogogongikin neni kon akayenut-a? Nyakalimokinitor Ayong iyong atemar ekeyakiyarit Ayong iyong anguna ke etic alo-a? Pa akalimokinit Ayong iyong alosit akitiya nu-a? Pa eikinit ayong atemar etiyakini Ayong nu-a, atemar ayakaun Ayong tooma nakituk kon, ido erworu ayong alotooma kon, ka etiyakini Ayong nu ka ilosi iyong akitodiar ngimacarin ka ngaumonokineta? Pa abu Ayong eikinite akitiyakin ngun-a? Nyitiya Ayong ngun kire jik-a, ka amunya ngolomoit daadang alodiyete kon-a? Ka iyai iyong ne tokona iwoi alokinga anen, Ananam angina Arengan, kire jik tooma loderes ngolo ke etic, nguna akalimokinit ayong iyong akitiya, ka anen eroko iyong ingurungura ka igworo neni Kang. Nyikinupit iyong Ayong-a? nyipedori iyong akingolikin ebe ekeyekiarit Ayong iyong akitiya nu-a? Okoe, erae pa kerae ngol eyakae aitunganan! Ayong! Angun kire jik kebu inges topalik ngakiro ngun.

84 Ka abu Inges tema, "Iyeni iyong iyakatar iyong akiitanit anguna keng. Iyeni iyong erae kilosi iyong ayaar ngidwe lu nakwap ngina iikinitae, erae ngun kire, ikigirakinitae iyong ne alotooma ekoona, emam nabo icebore ngini ilosi iyong akitiya. Angun eyai akiitanit. Anukiro igworor iyong neni Kang? Nyo iwarit iyong aneni Kang? Kaninyo ikinyaritor iyong ayong? Nyisileerekino Ayong lotunga-a? Nyitogogongioro Ayong neni kon-a? Nyenyarauna Ayong inges-a? Nyerae ngun nguna igiritae-a? Pa abu Ayong eikinite ayaar ngitunga nakwap ngin-a? Pa abu Ayong okonyarak iyong ka okolimok iyong ebe etiyakini Ayong ngun-a? Nyenyara Ayong ka otema ekeyakiyarit Ayong iyong akitiya ngun-a? Ebe amam pa arae iyong, arae Ayong? Ka atiyaun Ayong kwap ido oyakaun kaapei ka ngipon kon. Ka daadang nguna ilimuni iyong, esileeriyori Ayong ka etogogongiyori. Nyitiyakina Ayong ngun-a?

"Anen, ngina ebunio idiobore ngini edit, kaninyo itiyaa iyong ikwa ikoku? Iitana iyong torae ekile. Kirwor lotunga," Amen, "Ido torubasi ilosete kingaren!" Amen. Iirasi iyes ngun. "Nyigwor. Kirworik!" Amen. Okoe, amina ayong ngun. Kaninyo igworor iyong neni Kang? Kirworik lotunga ido torotokis kingaren nalosikinet kus. Ngun daadang erae, erae kerae aryebo, kori erae kerae akiteyarun ekatwan, kori nguna daadang epote, kirworik! Etogogongiyo Ayong ngun. Kirworik lotunga."

85 Utukui akitatamet! Utukui akitatamet, okoe, ayong, anadoketatait ana angina ka awosit angina ikiwoya iwon. Kingolik neni ikiyai iwon tokona, kire, eketataman, erae Nakiriyaret Ngina Angauni. Toyenu, ikiyai iwon kire jik ne lopuke, ngina ka Abunore a Ekapolon.

Enyonyoikinitae inges anguna ke etic, ido eroko inges idarit nguna EBALA EKAPOLON. Kite jik iitana toriamunite Akuj nguna itemokino. Abu Akuj tema, "Nyigwor nabo jik, kirworik! Ekeyakiyarit ayong iyong."

Okoe Akuj, iitana ekelesiya lo kikoni ataparacu na ai? Kaapei ka akitogogongioret ngina ka Akuj ngina iyookino jik, kaapei ka epir ngolo ka Akim ka ngimacarin ka ngaumonokineta, ibore daadang lopite ngolo a Sodoma. Abu inges tema ebe ebongunete ngun.

Akwap na alotooma eyakae keng ngina alolo. Eyai akwap tooma nadoketait keng. Eya ngaberu tooma nadoketait kec. Eya ngikiliok tooma nadoketait kec, eyai ekelesiya tooma nadoketait keng. Eyai ngibore tooma nadoketait keng. Ngiboro, ngimacarin, ngierolya ngulu ke ekuwuam ka ibore daadang alotooma ngadisyon, ka ngikabilae ngulu angiboro angulu imunono, ka akiruruma ngina ka anam, ngikaguragurae ngulu ka anam ngulu etiroko, etau aitunganan elelebu ekabule, akurianu, epiyo atyakun apaki, akiyalolong alokiding ngakwapin, atyakatyakaun ngina ke ekelesiya.

86 Ka ekile ngolo ka asekit ekeun kidiana, ngolo ekiar adepar ngitungungan daadang; ngolo enyaritae Akuj, inges ngolo iboi alotooma ayakalu ngolo ka Akuj, itoodiara make, okoe, ayong, ka abu nakwap na. Ka aruwor ekelesiya arwonget, ido acunakin ikec daadang iwapei, ikwa ngamalaai neni atoto angamalaae. Ka ibore daadang kire jik alotooma erot ngolo ka amalaanut.

Amalaanut, erae inges nyo? Erae alimonokin ngaberu akitub ngikecetim, alimonokin ngaberu akinap ngicotya, alimokin ngikiliok akitiya nu ka akitiya ngun; Ka ngikalimonokinak, akitiya nu, ka ngakiro nguna ka akitumun ka ngiboro. Nyiteete iyes-a, erae ngun akilom kaapei ka Akiro ngina ka Akuj ngina iyookino!

Ka ikiyakik iwon Akuj Akekirot ngina iyookino, ngina emam ediniyone, emam ngausyo nguna eikinitae neni keng, ka ikiinak iwon Epir Ngolo ka Akim, Ekuwuam Ngolo Akwangan ngolo ikirukit ka iwon ngikaru ngatomoniuni tokona. Ka ibore daadang ngini adwar ka alimu Inges, itiyakin kire jik lopite ngolo etiyaa Inges.

87 Kirworik lotunga, ido orubakisi ikilos kingaren. Amen. Ikiyakatar ion alosikinet, erae ngun asir. Oloto neni Keng. Ikilos iwon nakwap ngina iikinitae. "Ngiboro daadang epataka aneni angulu enupito." "Kirworik lotunga. Nyitogogongioro Ayong inges-a? Nyitodiara tari Ayong epica kang alokiding kus-a, ka ibore

daadang, ka etiya ibore daadang ngini abeit akitiya, akitogogongioria ebe ikirukit Ayong ka iyong? Nyisileereuno a Magasin-a, alosabito angidi angulu alunyar-a, nguna aponi kigirakinae Namagasin-a, kan nguna ilimunete iyes ane anamuroet ebe anu elosete akitiyaun, ido kedaun ngilapio ngiuni alunyar, ka apotu kitiyaun ka kitogogongioroe? Tari esayans dang eyeni ngakiro ngun. Ka ibore daadang ngini etiyak ayong, ka iroko iyes idarito. Kirwor lotunga ido torubak analosikinet kon." Amen.

Pa abu Nasan tolimok Daudi-a? Nasan, ekadwaran apeipaki iboi, ite Daudi erwosit ngolo inyonyoikinitae, abu inges tema, "Kitiya daadang nguna eya tooma lotau kon, anerae irukito iyong kaapei ka Akuj." Tolimok Daudi ebe, "Kitiya daadang nguna eya tooma lotau kon. Erukito Akuj kaapei ka iyong."

88 Enyonyoikinitae Yosua akikamar akwap anguna ka Akuj ka anguna angiketunga. Auruwana akolongit. Eitanit inges apaki ace anguna ke etic angolo enyonyoikinitae inges ka angolo ecikakinitae inges akitiya. Yosua, ekile, ngolo enyonyoikinitae. Abu Akuj tolimok inges tema, "Ikwapei ikirukitor Ayong ka Moses, ikiruki Ayong ka iyong dang." Amen. "Akwap ngin, alosi ayong ainakin ikec. Ka akacamit ayong iyong alosit ama ido tomunya Ngiamaleki, Ngiitaiti, Ngipilistin, Ngiperisi, ka ngikabilae nguluce daadang, tomunya ikec. Ikirukit ayong ka iyong. Ayong...Emam itunganan ewoi alokingaren kon, alorwa angulu ka akonikiyar a daadang. Emam itunganan elosi akisican iyong. Torubak ilosi kingaren." Ka abu Yosua kiriu atum keng anakuraro ido tema, "Kiwapakinae ayong!"

Ka abu inges todol ama, ido togeik ejie, ka arae ngun anu? Abu inges kirit ngimoe. Arae ikec ngatukon ngadi ane ka ngatukon ngadi kaama. Ngina ayapuunia akuwar, kinyalakina ikec daadang ka kedukito ikec daadang ngikodoi, ido potu angasigaria anguna elalak eremokino inges. Ka alosi akolong adoiyor. Eitanit inges acekica. Alosi akolong adoiyor. Pa abu inges toryedik angakejen keng ido tema, "Ekapolon Akuj, anu etiyakini ayong? Anu etiyakini ayong?" Nait abu inges kirworik! Ayakatar inges akiitanit. Abu inges tema, "Akolong, kitiira!" Pa abu inges kigwor anguna aikongin. Abu inges kicikak, "Akolong, kitiira! Ayakatar ayong akiitanit anguna anu. Arae ayong eketiyan ngolo ke Ekapolon, Ngolo Inyonyoikinitae anguna ke etic alo, ido ayakatar ayong akiitanit. Akolong Kitiira, elap nyicau...Ka, iyong elap torubak ineno aneni iyai," Akitodol ngina ajiyo inges ejie ka kilou ibore daadang. Ka abu akolong torimaaya inges.

89 Amam pa abu Yosua kigwor. Abu inges kirworik neni ka akolong, tema, "Akolong kitiira. Akolong, torubak ineno anenipei! Ka, iyong elap, torubak iyai neni iyai iyong." Pa abu inges kigwor ebalala, "Ekapolon, tokona anu apedori ayong akitiyakin? Inakinae ayong akolong ace." Ayakatar Yosua akiitanit ngina ka akolong, angun abu inges kicikak akolong akitiira, ka abu akolong torimaaya inges. Okoe, ayong! Abu Yosua kicikak akolong akitiira.

Samson, ngolo enyonyoita, ngolo etopolounitoe, ngolo enyonyoikinit Akuj, ngolo ainakinitae ainakinet ngina ka apedor, enyonyoikinitae amunyar akwap ngina Angipilistin. Enyonyoita, edounio anakwap, abu Akuj kinyonyoik, amunyar Ngipilistin. Ka apeikolongit apotu Ngipilistin kikamut Samson alomanikor, amamukatar inges atum kori akwara keng. Ka ngalipio nguna angipilistin angulu atingito ngiboro kec ngulu ke ejie apotu daadang tomotunos neni keng apeirwait. Abu mono Samson toper alokwap ido tema, "Okoe Ekapolon, edarit ayong ayanyunet. Okoe Ekapolon, anu jik ebeit ayong akitiya? Kitoodikinae ayong tokona nguna kitiya?" Ayeni Samson ebe ayakatar inges akiitanit. Abu Samson toriamu akoit ngina ke engitinyo ngina ke ekoodo ngina angorotono, ido abu kisitiya ayaria ngalipio nguna angipilistin. Amen!

Pa abu Samson kigwor neni ka Akuj. Abu inges kisitiya ainakinet keng ngina inyonyoikinitae. Eyeni inges ebe eyakuunitae inges anguna ke etic alo. Ayeni inges ebe edounitoe inges anguna angun. Ayeni inges ebe enyonyoita inges kan ainakinet, ka abu inges toar ngipilistin aliput. Pa abu inges kigwor neni ka Akuj. Enyonyoikinit Akuj inges ka etogogongiorit ebe erae inges, anguna angiboro angice angulu abu inges kitiya. Ka arae Samson ngolo etogogongioritae, eketiyan ngolo ka Akuj ngolo enyonyoikinitae, amunyar ngipilistin, ka abu Samson kitiya ngun. Amam pa emisit ngatwokisyo nguna aya, abu Samson kitiya ngun. Mam nguna abu inges kingitu aneni ka Akuj. Arae ngol etic keng, anerae etiyae Akuj aneni keng, ido abu inges tolemu akoit ngina ke engitinyo ngina ke ekoodo ka kibungaa ngipilistin. Epite...

90 Kaninyo, apeiramet isitiyao akoit, kepwanar atutubet ngina ke iin-ci (ngasen-timitai 2 ka atutubet) ngina angukuului ke eburonis anguna ikote ngun, inges atemar kenyingiliuna akoit ngin akitodol ngamunyeta abunget. Ka abu inges kibunga ngalipio, toar ikec, ido torubak ewoi ka akoit anakan keng.

Pa abu Samson kingitu ngadikingiseta. Pa abu inges kigwor. Abu inges kirworik. Abu inges kirit ikec. Okoe, ayong! "Kikama ngipilistin, ekamari monokona ayong ngipilistin-a, Ekapolon? Ayeni ayong ebe ikiyakiunit iyong ayong akitiya nu, Ekapolon. Kire, Ekapolon, ayeni ayong ebe ikiyakiunit iyong ayong amunyar akwap na ngina angipilistin. Tokona ane, eya ngalipio nguna angipilistin ekerikaunito ayong, ka amamukar ayong idiobore anakanikang. Nyo alosi ayong akitiyakin tokona, Ekapolon?" Okoe, ayong! Emam ibore elosi akisican inges. Inyonyoikinitae inges anguna ke etic angol. Emam ibore ikiwani iyong. Mam, mam tari ipeibore ikiwani iyong. Aleluya! Abu inges tolemu akoit ngini ayakatar inges ido kibungaa ikec. Iyookino ngun.

91 Ngina awokiniata ngimoe Samson tooma awos, temasi, "Tokona ikiwok iwon inges tooma ngarwatatain, ikikamu iwon inges tokona. Ikikamu iwon inges alotooma ane kaapei ka aberu na. Tokona ikigolok iwon ekek, alowaitin a daadang, ka emam neni itori inges elomari kinga. Ikiriamu iwon inges." Pa abu Samson kigwor, "Okoe Ekapolon, akawokin ayong tooma kaapei ka edin lo." Uu! "Uu, anu alosi ayong akitiyakin? Ikirucokin ayong kaapei ka ikec. Anu alosi ayong akitiyakin?" Pa abu jik Samson kitiya ngun.

Abu inges toloma kinga, ido kiriu ekek, ido torwong alosetek keng, ido torotokinio nawae. Amen! Enyonyoikinitae inges anguna ke etic angol. Arae inges enyarauna ngolo ka AKUJ. Pa apedorete ikec awoken ikec tooma. Mam, kire jik! Abu inges torotokinio ngipukei. Pa abu inges kilip anguna angakiro angun. Nyingituna inges aneni ka Akuj acamakin inges kori mam. Kire jik ayai tooma loderes ngolo ke etic. Amen, amen, amen! Kire jik tooma loderes ngolo ke etic. "Kaninyo igworor iyong neni Kang? Kirworik, ido torubak ilosi kingaren!" Amen! "Nyigwor. Kirworik!" Aberakin inges ajongoere akingurungura ka akigworo. Iitana apoloor akirworikin. Iyookino ngun. Ayeni inges atemar ainakinet keng ngina inyonyoikinitae ngina ka apedor epedori amunyar ediopilistait ngolo ewoi alokingaren keng. Amen.

92 Nait nyikiyeni iwon, kingolikisi iyes. Ikiroko iwon ikirae ngingweya, ido eroko ecupa angakile eyai nakituka yok.

Ayeni inges ebe, ekeunit Akuj inges anguna ka alosikinet angin, ka amam idiobore alosi akiwo alokingaren keng, alorwa angulu ka akiyar keng a daadang. Amam ibore apedori amunyar inges. Ekeunitae inges anguna ka alosikinet angin, lopite ngolo ekeunitere Moses dang. Amam ibore alosi akitowo inges. Amam ediomalekait kori amam idiobore ngini apedori akitowo inges. Eyai inges lorot alosit nakwap ngina iikinitae. Ayeni Samson atemar ayai inges lorot.

Ayeni Yosua ebe elosi inges akikamar akwap. Arae inges akitogogonget. Eikinit Akivot ngina ka Akuj ngun, ka ayai Ekuwuam Ngolo Akwangan akitogogongiorit ngun.

93 Ayai Samson lorot keng, angun amam idiobore alosi akitowo inges alorot keng. Mam, eketataman. Ayai kire jik inges tooma loderes ngolo ke etic, kaapei ka Akuj, amam ibore alosi akiwo alotooma erot keng. Angun abu Samson torut ngikekia ido torwong alosetek keng, anangit apotis ngina angikekia ngatania ngaomwon kori ngakan (inges atemar ngakiloi ngalipio ngaomwon kori ngakan), ka abu kitipeyoria kidiana lomukura ido kiboikin kidiana kec. Amam ibore alosi akiwo alorot keng. Ayakatar inges ainakinet ngina enyonyoikinitae aneni ka Akuj. Amam pa abeit inges akikaleun ebala, "Ekapolon, nyo jik tokona ebeit ayong akitiyakin?" Aberakinoe akinyonyoikin inges akitiya ngun. Arae ngun nguna EBALA EKAPOLON, "Tomunya ikec!" Aleluya! "Tomunya ikec! Ekekeu Ayong iyong anguna ka alosikinet angin." Amen.

"Anu jik ebeit ayong akitiyakin, Ekapolon? Okoe, anu alosi ayong akitiyakin ane Ananam Angina Arengan?"

"Pa akalimokinit ayong iyong atemar akainakini ayong emoru eraun emacar alokinga kaama-a? Ibonguni iyong lomoru ngolopei lo, ka ilosi iyong ayaar ngidwe lu nakwap. Pa akanyaraunit Ayong iyong anguna ka alosikinet angin-a? Kaninyo ikibulitor iyong anguna aidiobore angina ewoi alorot kon? Kirworik, ido togeik alosit!" Amen ka amen! "Kire, akanyaraunit Ayong iyong anguna ka alosikinet ana."

94 Daudi, ayeni inges ebe enyonyoikinitae inges, ka etogogongioritae arakau ekaguman ngolo ajokon. Ayeni inges ebe ayenete ikec atemar arae inges ekaguman ngolo ajokon. Enyonyoitae Daudi. Ayeni inges ngun. Ka ngina awoya Daudi alokingaren Golias, pa abu inges kiworou jik ebala, "Okoe Akuj, anu jik ebeit ayong akitiyakin tokona? Kidareu, iitana mono ayong...Ayeni ayong nguna itiyat iyong kolongosek. Ibu Iyong ikicamak ayong akiar abubu ka ibu ikicamak ayong akiar engatuny. Nait anibo Golias lo?" Uu! Pa abu jik Daudi kitiya ngun. Abu inges kirworik. Anu abu Daudi tolimu? "Ikwaanikin iyong ka ikec...?... " Abu Daudi torubak irworo tolosi kingaren.

Pa abu Daudi kilip adiokilip. Nyeinakina inges tari adio-inakinet. Ayeni inges atemar enyonyoitae inges. Amen. Enyonyoitae inges, ka abu agumet ngina ka apaaru kitogogongio ekabila ngolo akire ngolo aibore. Ayakatar inges anupit tooma nakinyonyoikinio keng. Ayakatar inges anupit ebe epedori Akuj akisiyoor ataaba na kidiryaikin tooma akopiya a Golias, neni ayai ekiner (ewae) ngolo apedor akigum. Awoi inges kaama.

95 Ayeni Daudi ebe arae inges ekaguman ngolo ajokon. Amen. Ayeni inges atemar Akuj eturuwori inges ngun. Amen. Ayeni inges atemar aarit inges engatuny, ayeni inges atemar aarit inges abubu, nait arae ngun anguna angiboro a papa keng angolo alokwap. Nait tokona elu ngiboro ngulu a Papa keng Angolo Anakuj! Amen. Pa abu Daudi toramakin kwap ebala, "Jik...Anu jik ebeit ayong akitiyakin, Ekapolon?" Abu Daudi kirworik tema, "Ikwaanikin iyong ka engatuny ka abubu, ka ayong lo abunit." Amen! Asir toyakaun neni ka Akuj! Kire, eketataman. Abu inges kirworik ka torubakinite elosi kingaren akiriamun ka Golias. Okoe, ayong!

Pa emitakinitae etyae a Daudi! Adiiim inges, arengiyarit inges, iyenete iyes. Pa abutur inges nooi. Pa

ebus inges nooi anakingolikinet, arae inges ngolo-diim todirit. Irworit Ebaibul ebe areng inges. Tokona, pa emitakinitae etyae keng ka apedor keng ngina kitiyaet ngun.

Iyenete iyes, abu episikooi tolimok inges, tema, "Tokona kingoliu laalo, okoku, erae ekile ngol ngolo esiomit ngakiro nguna ke edin. Kingolik, erae inges ekajion. Edounitoe inges erae ekajion ka erae...Arae inges ekajion nginapei kolong, anasorokanut keng; ka emam nyiriamara iyong ka inges. "Ka temasi ngikekaitotoi ebe, "Okoe, iyong ibore ngini aronon, bwa laalo toesik akitiya nguna ikote ngun, tobongo lore."

Pa apotu ngakiro ngun kisicana Daudi. Kaninyo? Ayeni inges ebe inyonyoikinitae inges. "Akuj Ngolo akaini ayong alongatuny, Akuj Ngolo akaiuni ayong alomeeger angulu ka abubu, itiyakini nguna apolok adepar ngun, akaiuni ayong alopilistait angol. Ayong lo abu. Ikiriamun ayong ka iyong a-Lokiro ke Ekapolon Akuj Ngolo a Israel." Amen. Nyilipa Daudi tari adiokilip; aberakinoe akilipakin inges. Aberakin Akuj akilipakin inges eroko apetakinet ngina ka kwap. Enyonyoita e inges anguna ke etic. Arae inges akirworikin ido torubak elosi kingaren. Daadang ngun nguna abeit inges akitiya, arae akirworikin ka torubak elosi kingaren. Okoe, daadang nguna eitana ikec ngun. Okoe! Pa abu inges...

96 Nguna ikamunito ngikekaitotoi ngulu ke edin, ngikesolok ngulu awaasi kaama, dang, iyenete iyes. Okoe, kire. Awaasi ikec kaama kirworos, kisolote ka tokyanatar inges, ka tobasi...Ngikekaitotoi, iyenete iyes, ka temasi, "Aa, aa, aa, nyipedor iyong jik. Daudi, irono jik iyong." Pa apotu ngakiro ngun kiteriangakis Daudi. "Icamit iyong araun egelaanot alotunga anguluce-a." Icamit iyong akitoodiar ekonikitur-a. Kerae torae ngun akitodiar ekitur, kikokinito ngun. Nait apotu ikec kingolikis ngun alowae angolo ka apiirianut.

Ayeni Daudi atemar ayai akimiet ngina ka akinyonyoo neni keng. Amen. Pa apotu ngun inakis Daudi adiokilocokinet. Abu inges tema, "Ikwaanikin epilistait ngol ka abubu ka engatuny, angun ayong lo abunit." Abu Daudi todwar ngun eroko nyitiyauna. Anu abu inges kitiyate? Abu inges toarite abubu. Abu inges toarite engatunyu. Abu inges kimasak engatuny kwap kan...Isitiyae nyo? Kan agumet ngina ka apaaru, ido tolemu ekileng, ka anen abubu. Abu inges toar engatuny kan ekileng. Ngunapei nguna abu inges kitiya neni a Golias. Abu inges kimasak Golias kwap kan ataaba, ido kiriu atum keng, ido totubo akou keng, alokingaren kec. Anu abu inges todwarite eroko nyitiyauna? "Ka ikokini iyong engatuny ka abubu." Kaninyo? Abu inges kirwor Akirot ebe ikokinete nenipei, ka anen abu inges torubak elosi kingaren akilelebikin ngakiro ngun. Amen. Okoe, lokaato! Abu Daudi kirworik, ka abu kilou atwonis ngina ka akolongit angin.

97 Kerae toyai apaki ngina iitana itunganan kirworikinia, erae tokona. Anagolokinet, anadakikae angadi anguna eponito, ere kipedorete iyes akidangidangakin ngadidakikae. Ayakatar ayong ngiceboro ngulu igirir kwap ne. Ngace-Kigireta nguna acamit ayong alomar.

Pa abu Petero kikaleu, ngina ariamunia inges ekile ngolo ayakatar anupit ngina itemokino angaleunio, ngolo aperi alopuke angolo enyaritae Ngolo Ebusan. Pa abu Petero toramakin kwap ido toyakaunor akilip ngina ka akikoler, kori akilip ngina ka apaaran a daadang, kori akilip ngina aoyan ngina aburwon, ido tema, "Ekapolon, Elipa ayong ebe tokona kingarak ekile lo ngolo angican ngolo engwalit. Engolek ayong ebe ayakatar inges anupit. Ayeni ayong ebe erae inges ekanupan. Ka adau ayong akingit inges, ka inges... Ayong...Abu inges tema ebe ayakatar inges anupit, enupi inges nguna alimokini ayong inges. Ka adau ayong alimokin inges nguna ikamunito nguna ibu iyong kitiya, ka atami ayong tokona, Ekapolon, ebe... Inakinae ayong nguna EBALA EKAPOLON anguna keng?"

Mam, ayeni Petero ebe arae inges ekiyakya ngolo inyonyoikinitae. Ayeni inges ebe ecikakinit inges Yesu Kristo ngun: "Kitangaleu ngikadyakak, kiteyaru ngikatwak, kitesegu ngulu ka atapemu, kirita ngipyan. Ikwapei iriamuniata kongin, kipotosi iyes dang kongin." Abu inges tema, "Petero, tolot kitiya ngun!" Pa abeit inges akilip adiokilip. Ecikakinitae inges akitiya ngun.

98 Anu abu Petero tolimu? Abu inges tema, "Alokiro a Yesu Kristo!" Abu Petero kirworik Alokiro a Yesu Kristo, neni a ekile angolo aperi kaama. Ka abu Petero toting inges ka akan, ido tema, "Towo angakejen kon!" Ka abu Petero toting inges akitodol ngina agogongunioto ngakekoyo nguna angitobolae, ido abu ekangwalan ngol togeik alosit. Kaninyo? Pa abu Petero toyakaunor adiokilip ngina ka akikoler. Pa abu Petero kikaleu neni ka Akuj. Ayeni Kire jik inges ebe itiyakin. Alopon angulu a Yesu Kristo, inyonyoita e inges anguna ke etic alo. Kire. Abu inges kirworik ido kitonyou inges, anerae ayeni inges ebe erae inges ekiyakya ngolo inyonyoita e anguna ka alosikinet.

Ngitunga ngulu aperete alotorube a Petero nyetemara jik ebe, "Okoe, ekiyakya Petero bua laalo, kigwor anguna kosi, ka kilip adiokilip ngina ka anupit neni ka Akuj anguna kosi." Mam, mam, pa apotu ikec tolimut ngun. Ayenete ikec atemar inyonyoita e inges ka erae ekiyakya ngolo ka Akuj ngolo itogogongioritae. Angun apotu ikec temasi, "Opero alotorube keng. Nyiitana iwon alimun adiokirot. Ikiyeni iwon inges. Ikinupit iwon inges." Akiyar ngina ayai tooma kec! Pa apedor ekiyakya akidol neni kec daadang. Ka ikec, ngilopeyek, erae atiaketait keng.

99 Tema Moses, "Nyerae ayong bon alosi. Isua daadang ikilosu." Iwon daadang ikiyakar idiobore ngini kitiya. Iwon daadang iitana ikinyonyoi.

Ka apotu ikec toanyut ekiyakya Petero ewoi kaama, ka apotu ikec toanyut itangaleuni ekile ngolo adyaka ka itiyae nguna abu inges kitiyak. Ayenete ikec atemar nyepedori Petero adolun neni kec. Nyetemara ikec jik ebe, "Petero, bua kilip, ido kidareu akitodol ngina iiraria iyong nguna EBALA EKAPOLON, ido bu ikilimok isua. Kingolik nguna elimuni Ekapolon." Apotu ikec tema, "Erae bon kikiper iwon alotorube keng, anerae Akuj ngolopei ayai tooma Yesu Kristo eyai tooma keng dang, ka ikingolik iwon ngiboro ngulupei ngul itiyasi. Angun apotu ikec totapa akit ngina ke elou a Yesu ido apotu topero alotorube Keng, ka eyai Yesu tooma ekile lo. Erae kikirapuwa iwon eketorube, ikingaleuni iwon."

Ka ebalu Ebaibul ebe nginidonupeu aneni kec a daadang apotu tongaleut. Amam akilip ngina ka akikoler, ngina abaakatar ikec, "Ekapolon, erae kalot ayong oper alotorube a ekiyakya alo?" Mam, ayenete ikec inges. Abu akica tocaik ikec. Apotu ngitai kec kilelebun. Abu anupit kec tolacakin. Amen. Apotu ikec tonupa ngun. Apotu ikec toanyunito ngun. Ngakitam-barae nguna a Paulo dang, alopite ngolopei.

Tokona, anagolokinet.

100 Pa abu Yesu kikaleu ngina ayaunere neni Keng esapat ngolo ayakatar ngikerep ngolo erakanar, ngolo emasanakin nakim. Pa abu Yesu tema ebe, "Papa, arae Ayong Lokoku Kon, ka ibu Iyong ikiyaku Ayong laalo akitiya nu-ka-nu, ka ngun. Apedori mono kona Ayong akitangaleun esapat lo-a?" Nyelimuno jik Yesu ngakiro ngun. Abu Yesu tema ebe, "Tolomu kinga aneni keng, Satan!" Abu Yesu kirworik, ka abu esapat tongaleu.

Ngina eriamunotor Yesu ka ekile ngolo aya ngipyan ngalipio ngaarei tooma keng, pa abu Yesu kigwor. Arae ngipyan egworosi, ebase "Erae kilosi Iyong akiritar isua," okoe, ayong, "Tocamakinae isua tolomarae losipan ngolo angipegei."

Nyetemara jik Yesu ebe, "Tokona, Papa, apedori mono kona Ayong akitiya nu-a?" Abu Yesu tema ebe, "Ngipyan tolomutu aneni keng," Ka apotu ngipyan toporosi aneni keng. Kire jik, ayeni Yesu ebe erae Inges ngolo inyonyoita.

101 Analial angina a Lasaro, aberakin Lasaro atwanare alorwatin angiomwon angulu alunyar. Abasi ikec, "Ekapolon kerae toyai Iyong laalo, pa ketwanit inges."

Abu Yesu tema ebe, "Ayong Ayarun ka Akiyar." Amen! Meere ai, anipaki, kori alipite. "Inges ngini akanupi Ayong, tari ketwana, eyaruni." Amen. Ayeni Yesu atemar ngae Inges. Ayeni Yesu atemar nyo inges. Ayeni Yesu atemar arae Inges Emanuel. Ayeni Yesu atemar arae Inges Ayarun. Ayeni Yesu atemar arae Inges Akiyar. Ayeni Yesu atemar tooma Keng iboiyo akileleba ngina ka akujuwanut ka Akuj anakuwan. Abu Inges kingolik ngitunga ngul edisyak kaama, ka aberakin inges akingolikin nguna alimokinit inges Akuj akitiya, ido abu Inges toyakaun ama. Abu Inges totiyaar ama.

Nyelimuno jik Yesu ebe, "Tokona, kidareu, aryediki Ayong alokwap ane. Iyes daadang toryedik alokwap elipa." Nait abu inges tema, "Inupito iyes atemar apedori Ayong akitiyakin nugu-a?" Amen. Kingitu nait Yesu nguna a Lasaro.

Pa arae Yesu; arae ikec. Kire, Ekapolon, anupit ayong ebe irae iyong lokoku ngolo ka Akuj Ngolo abeit abunore tooma nakwap." Okoe, ayong! Aponi toyenunae Yesu kaama. Iitana jik icebore kitiyakin.

280 "Lasaro, toyaru!" abu Yesu kirworik, ido abu ekatwan toyaru. Meere, "Apedori mono kona Ayong-a?" Nait abu Yesu. Ngina esiriamere anupit, kitiyakin akirot.

102 Abu Yesu kirworik, ido apotu ngimudukan tokyenyut, apotu ngikangwalak torotokis, apotu ngimudukanotin tokyenyut, apotu ngikinyimanotin kiirasi, apotu ngipyan kikilyaut ka tolomut kinga, apotu ngikatwak toyarut, ibore daadang. Kaninyo? Pa abu Inges kilip adiokilip. Enyonyoita Inges erae Ngolo Inyonyoita. Arae Inges Ngol Ngolo enyonyoita. Eyeni Inges atemar arae Inges. Ayeni Inges awoetai Keng. Ayeni Inges nguna eyakuunitere Inges akitiyakin. Ayeni Inges atemar aberakin Papa akiteyaniar Inges erae Ngolo inyonyoita, neni ke ekanupan. Ka ngina eriamakinotor Inges ka ekanupan ngol ngolo ayakatar anupit, abu Inges Kirworik Akirot. Kielar ngipyan. Kire, eketataman. "Kirworik! Nyigwor. Kirworik!" Amen.

Ka ayeni Yesu ngapedorosyo nguna ainakinit Inges Akuj, nait nyikiyeni iwon. Ayeni Yesu atemar arae Inges nyo. Nyikiyeni iwon.

Abu Moses kisimuryakin. Abu Samson toyenu. Nguluce dang apotu toyenu. Abu Yosua toyenu. Abu Moses kisimuryakin. Arae Akuj anyaraun amitakinit ngina a Moses tooma Nakiro. Abu Akuj tema, "Kaninyo igworor iyong neni Kang? Ekeyakiyarit Ayong iyong akitiya etic. Kirworik, ka torubak ilosi kingaren alotooma akonilosikinet. Akalimokinit Ayong iyong atemar ibuni iyong lomoru lo. Ya ngidwe lu ido

toriko ikec. Kirworik. Nyamitakin it ayong nguna eya tooma lorot kon, kisiyotok ikec alorot. Akainak Ayong iyong apedor ngina kitiyaet ngun. Erworik ayong...Ibu iyong kirworik anguna angicuc, ngikadesides, ngisubuna, ka ngiboro ngulu ikote ngul. Tokona anukiro ikinyaritor iyong Ayong? Kaninyo ibunitor iyong neni Kang, iworot ngiboro lu? Kirworik ido kitee ikec erotokinete, daadang ngun." Okoe, ayong! Okoe, epite ngolo aminar ayong Inges!

103 Ane, Yesu, ngiboro daadang ngulu ayakatar Inges, abu Inges kirworik Akirot, ka apotu kitiyakin. Abu Akuj kitogogongio inges jik araun Lokoku Keng. "Erae Lo Lokoku Kang Ngolo-Minat Ngolo aleliania Ayong jik. Kiirasi Inges."

Kiteto Inges. Amina ayong nu. Epite ngolo awoya Inges emam ekabule ka alokitur alokingaren ngikekesolok. Amen. Abu Inges tema, "Toritaasi eyakalu lo, ido elipi Ayong Papa engolik nguna itiyakini Inges anguna keng"? Toritaasi eyakalu lo, adukokini Ayong inges nabo, alotooma ngarwatin ngauni." Meere, "Egeno Ayong; alosi Ayong akikatakin." "Etiyakini Ayong ngun!" Kaninyo? Elimunit Akigiret ngun.

Akigiret nginapei abala iteyaruni Inges Akekuwan, inges ikiinakini iwon apedor. Amen! "Alokiro Kang iritarete ikec ngipyan, irworete ikec ngangajepa nguna kiteteyek; erae kikamut ikec ngimuno, kori kemata ngiboro ngulu aarak, emam nyewani ikec jik; erae kidokokis ikec ngakecekan lokadyakak, engaleunete."

"Kaninyo igworor iyong neni Kang? Kirworik, ka torubak ilosi kingaren" Okoe, anamamukau ekabule abu ayong...

"Kielasi eyakalu lo, adukokini Ayong inges nabo." Okoe!

104 Ka kiitutu tokona (Ikilosu iwon agolokin.), arae Inges ngolopei Ngol. Arae Inges abala alotooma Yoana 14:12,..."Inges ngini akanupi Ayong, ngiticisyo ngulu etiyae Ayong inges dang itiyakini." Iyookino ngun-a? Arae Inges alimuni ngun.

Arae Yesu, alotooma Mariko 11:24, abala, "Erae kilimokis iyes emoru lo, Meere atemar," erae kilipa iyes emoru lo. "Erae kilimokis iyes emoru lo atemar, 'Toukor,' ido nyingayangayat alotooma etaukon, nait tonupite ebe nguna ilmu iyong itiyakin, iyakaunor iyong nguna ilmu iyong." Iyes ngice ilimunete alotooma amamukau ca ekabule, nait emam nyitiyakin. Nait erae keyeni ibore ngini eyai toomakon, ngini ikinyonyoikinitere iyong lotic, erae keyeni ebe erae acamit ngina ka Akuj iyong akitiyakin ngun, angun ilimuni iyong, ido itiyakin. "Kerae iyong..."

Arae Yesu alimuni nu. "Erae kiboiyoto iyes alotooma Kang, ka ngakakiro kiboiyoto alotooma kus, ingisete nait iyes nguna icamito ka itiyakinio neni kus." Okoe, ayong! Okoe, ayong! Ingolikis iyes nguna alosikinit ayong-a?

105 Tobongok nu, nait erae nu nguna elomunito alotooma kang, eitana ayong alimun ngun. Arae Inges alimunit ngun, anakolongit angin kaama, alotooma amoni ngin, "Imamukatar iyong adiobolya ngina angisilinga." Ka abu Akuj tosub nginyuruyo ngiuni ngulu awaasi alokingaren yok. Nyo ngun? Erae akirworikin Akirot, tema, "Eyakaunosi ama, ka ama, ka ama," ka apotu kire jik toyakaunos ama. Arae Akuj abu kitiyaki ngun.

Charlie, Rodney, arae Inges kaama alo Kentucky; ka Nellie, Margie, kaapei ka iyes nguluce. Arae Akuj, Akuj ngolopei ngol Ngolo akolong Ngolo abu kirworik neni a Moses, tema, "Kaninyo igworor iyong neni Kang? Kirworik Akirot!" Arae Akuj etiyauni nginyuruyo ngul toyakaunos. Arae Akuj. Arae Inges. Okoe, ayong!

Arae Akuj akainakini ayong ayanyunet alokaru angolo alunyar, Inges ngolo abala ikilosu iwon ama, ka ngakipuceta ngunakanikaareni nu, ka epite ngolo eyakaunor agirokinet ngina apolon ngina itegeikini ikec, ka eyakaunosi ikec anayeunet angina ikoni atoto. Ka abu amagasin ngina ka akiyar kigirak ka kingadak ngun, ineno arwatata kaama. Arae Akuj alimuni ngun.

106 Arae Akuj, anakuwar angina atiyaaror ayong alorot ido engolik ebokoli ngolo aburwon ngolo ayapikinit lokaato kang. Ka abu Akuj tema, "Ikiinitae iyong apedor akien ebokoli ngol, kori edio aneni kec a daadang." Arae Akuj alimuni ngun.

Neni anaberu kang angina cici angina ekwangak ngitim ngina eboi alokaku: Arae Akuj anataparacu angin, Ngolo abu eketekyenyu ayong anagule kang, ka ekecikak ayong akiwo alokoona, ido tema, "Nyikurian akitiyakin idiobore, kori alosit adiokibois, kori alemun idiobore, anerae Ayakau ngina a Yesu Kristo ngina nyibusonokin jik erukito kaapei ka iyong neni daadang ilosi iyong."

Arae Akuj aloyaaye Lokaato Sabino Canyon, alolapio angiuni angulu alunyar, apaki ngina elipia ayong, aumonokini nguna abeit akitiyakin. Awoi ayong kaama, ka abu Atum tocakakin nakan kang, ka tema, "Erae na Atum ngina ke Erwosit." Arae Akuj.

Arae Akuj akalimokini ayong ebe, "Ikwapei ikirukitor Ayong ka Moses, angun ekeyakiyari Ayong iyong."

107 Arae Akuj atemari neni kang, ngikaru ngatomoniuni ngulu alunyar, kaama aloyaaye angolol, anapaki angina araakar ayong esapat ngolo cici. Awoi kaama ikwa ekalimonokinan ngolo cici, anangolol, ngikaru ngatomoniuni ngulu alunyar, awoi kaama ngina atiyaunor akica ngin, Epir ngolo ka Akim ngolopei ngol ngina atiyaunor Akuj ido towo kaama, ka tema, "Ikwapei eyakiyaria Ayong Yoana Batista akitemonokin abunore ngina a Kristo ngina ke ekingaren, ekoni Eemut dang itemonokini ekebunore ngina angaarei," Nakwap daadang. Alipite itiyakinotor ngun, erae kekianar ka toboliar ekakeyokon ngakiro ngun? Nait apotu kitiyakin kire jik lopite ngol. Arae Akuj alimunit ngun. Kire, eketataman!

Okoe, erae inges alimuni alotooma adwaretait, anayanyunet, "Itiyakin." Arae Akuj alimuni ngun, "Erae kedwar ipei alokiding kus, kori keyanyununi ngayanyuneta, ido tolimonori, ka kitiyanakin, inges atemar kiitu ebe emam nyerae itunganan ngin, nait erae Ayong. Ikirukit Ayong ka itunganan ngin." Okoe, ayong! Anu alosyo ayong kingaren, ido otema erae Akuj, erae Akuj, erae Akuj!

108 Arae Akuj ngolo abu bu kwap, ngina alimokinia ayong ikec atemar abu Epir Ngolo ka Akim totiyaun kaama anangolol, ka pa apedorete ikec akinup ngun. Arae Akuj alokiding kec kaama, ngina ekalimonokinan ngolo a Baptist, alokingaren ngitunga ngalipio ngatomoniuni anakuwar angina, alotooma Sam Houston Coliseum, ngina acamakinia Emalaika Ngolo ke Ekapolon ekepica eramio, itiirae alokidiana. Arae Akuj, Ngolopei a bien, nakolongit na, ka ngikaru ka ngikaru.

Arae Akuj Ngolo abu todwar neni eyakaun ngiboro lu. Arae Inges alimuni ngun. Arae Akuj etiyae ngakiro nu. Inges ngolopei ngol bien, nakolongit na, ka ngikaru ka ngikaru. Etiya kire jik ibore daadang lopite ngolopei alimunitor inges ebe etiyakini. Amen.

Kaninyo ebeitor ayong akidareun? Etogogongio Akuj Akirot. Erae ngina Akire. Erae awosit. Oloto nasapari. Orotokisi. Orotokisi nalosit ka Ekapolon, enapasi nawae angayangayat daadang, ngasecisya daadang. Kitesegutu akai, kirigaayasi inges.

Ikwapei alimunitor ayanyunet ngina a Junior Jackson, amam ibore edongit nait ngitaae; kori akekirusit, erae kiboi inges ane. Emam ibore idongit nait ngitaa, ka ayakatar ikec ngaeneta nguna ke egole nguna elogakinitae neni kec, alotooma akirusit ngina abu inges okoinak ayong nginacekuwar. Okoe, ayong!

109 Lokaato Collins, nyikibul anguna ke ekolia angol. Arae ekolia ngolo akwangan. Amam pa iyeni iyong epite ngolotinget.

Kiperik nawae idiobore daadang ngini edinging kaapei ka Inges. Kiitu, erae nu kire, emam pa imaritae epite ngolo etakaneta erae nguna ka akiana, ka idiobore daadang ngini egelaana, ngacepakio. Torukito kaapei ka Inges. Erae Ekuwuam Ngolo Akwangan. Akuj Ngolopei eteyaruni Yesu Kristo alokatwak, inges ngolopei epedori akirwor ngiboro tayakaun, ngolopei ayari alorwa angulu a Moses, Inges ngolopei nakolongit na.

Akenyarao alotooma akolongit ngina esidyon na, erae Inges ngolo itogogongioritae. "Ikwapei alorwa angulu a Sodoma, ikokinete nenipei nen anabongun angina a Lokoku aitunganan. Erikak Inges...Eya Sodoma alokwap kaama. Eyakasi Billy Graham ka Oral Roberts kinga ama. Ka elosi ekelesiya kingaren, kan ngimacarin ngulupei eikinit Inges, anakiboisyo angaarei, ka engun ikec. Arae Akuj alimuni ngun.

Okoe Ekapolon, inakinae ayong atitinyu, erae na akakilip. Kingarakinae ayong, Okoe Ekapolon Akuj.

Ebeit ayong anyoun ane. Elosi akwap akiwar.

110 "Kaninyo igworor iyong neni Kang? Kaninyo igworor iyong neni kang, kadau Ayong akitogogongior ebe ikiruki Ayong ka iyong? Nyitangaleuno Ayong ngikonikadyakak-a," tolimu Inges ngun. "Nyelimokina Ayong iyong ngakiro nguna etiyakin kire jik-a? Nyepedori ekonikeyokon akitiyakin ngun. Ayong! Nyepedori Inges; Erae inges itunganan. Erae inges Ayong, Ekapolon," ngun apedori Inges alimun. "Arae Ayong etiyakini nu. Erae Ayong alimokini inges ngakiro ngunalimuno. Emam nyerae inges. Erae Etoil Kang. Erae Ayong eteyaruni ngikonikatwak ngina etwaketa ikec. Erae Ayong etangaleununui ngikadyakak. Erae Ayong adware ngakiro nu. Erae Ayong etiyae nguna ka aiuno. Erae Ayong ainakini akiikinet."

Akuj, inakinae ayong atitinyu atingia atum ngina ka Akirot ngina abu Inges kiwaak nakan kang ngikaru ngulu eyapikinito ngatomoniuni angiuni ngulu alunyar, ido oting ka oniamak kingaren Nakiriyaret Ngina Angauni, erae na akakilip.

Esijuurwoto ngakesiyok.

111 Papa Ngolo Anakuj, iburiburi esaa adaun, nait elosi Akirot apolloor egyelit. Ikwapei ikiteo isua Inges Ekapolon, anapaki kelunyar apaki, jwi jwi ayakau ngina a Kristo ngina nyibusonokin ikiriamunun ka isua. Utukui epite ngolo eketalakaritor Iyong anguna ka Ajokis Kon! Epite ngolo ikiteyaria Iyong isua ka aroko... Ka ikiterereng isua, utukui epite ngolo ikitalakaritor isua Iyong anguna angakiro angun!

Ikwapei atingia ayong ngakitam-barae nu anakan kang, Ekapolon, erae ngitunga ngulu ayakatar

anupit, ikec enupito nu. Ngolokipye, nginaryebo ecikakini tonyou alotunga alu. Ka ecikakini ayong ngolokuwuam alotooma ane, ngolo ka asiilyo, ngolo nyerae ngolo ka Akuj, ngolokuwuam ngolo angaryebisya, ngaryebisya daadang ka ngakisicaneta daadang. Emam nyikiperi isua alotorube aitunganan, ngolo acepaki erae ngolo iyookino, nait ikiyae isua lotorube ngolo Angakiro Anguna Ajokak, Ngakiro Nguna Ajokak nguna itogogongioritae.

Ikwapei irimitor Epir Ngolo ka Akim Ngolo Apolon alotooma aduketait na, Ngolopei Ngol Ngolo abu Akuj kingolik alokwap kaama, ka abu Anam Ngina Arengan kibelak ikec erot, ka apotu Ngisirael tolunyaros ekwokwaye anam. Nait tokona ikwapei iteo Inges, erwasitae Angaokot anguna a Lokoku Keng, kan akisyon ka ajokis. Toraunae isua ngulu ikirimaaka. Nakolongit na tojongoe isua akigworo. Toripunae isua ebe ikinyarau Iyong isua anguna ke etic alo. Esaa lopeilo. Erworo ayong nu Alokiro a Yesu Kristo, nginaryebo daadang tonyou anakibois ana.

112 Ngolokile ka nginaberu, ngulu enyaraete Ekiro a Yesu Kristo, kitokwangut akiyar kec tokityatyanut nakolongit na. ayong dang etokwanguni ngina akiyar kang, Ekapolon. Anamuoret angina ka akilip. Eperik ayong Akiyar kang kwap, ka esuruma ayong bon ngileec, ka esijuuru ayong akou kang kwap nenipei ikilemunia Iyong ayong. Ekapolon Akuj, ekerumito ayong ngileec anguna ka apalago kang ka anguna ka amamukau anupit. Kisyoni ayong, Ekapolon. Inakinae ayong atitinyu. Inakinae isua daadang atitinyu.

Ekeburit ayong, ikwa Moses, isua daadang ikiya lorot. Nyikicamit aesikin tari ipeitunganan. Ikciamit isua ayaar ngitunganan daadang, Ekapolon. Erae ikec ngulu Kon. Epogaari ayong ikec anguna Kon. Kiterereng ngitunga lu nakolongit na, Ekapolon. Tobongok ngun. Ka kitererengoe ayong, kaapei ka ikec, Papa, ka ipurio Ekonikiro. Asir kosi erauni ngina Kon. Inakinae isua anupit na ngina Ruba, Ekapolon, ikwapei ikitokwangunia isua ngakosiwat anguna Kon tokona.

113 Ayong, alo-Baibul alo ka anawoetait ana, akainakini ayong Iyong akiyar kang, Ekapolon. Ayeni ayong ebe itogogongiorio ikec. Ayeni ayong ebe iyookino ikec. Inakinae ayong atitinyu ngina kirworet ngakiro nu. Inakinae ayong atitinyu, Ekapolon. Kidiriyarae ayong tooma nguna ebeit ayong etiya ka erwor. Akainakini ayong Iyong akiyar kang, kaapei ka ekelesiya lo, torukunito ka inges, Ekapolon, Alokiro a Yesu Kristo. Amen.

Anupit kang...kidiama neni iyai Iyong,
 Iyong Imesek ngini a-Kalipaaryo,
 Ekaiunan Ngolo Eumokina;
 Tokona kiirarae ayong elipi,
 Tolema nawae ngakasecisya daadang,
 Okoe tocamakinae ayong nakolongit na
 Orau Nginikon jik!
 Tokona towua, kire jik anakililing, ikwapei ikirurumakinia iwon eete ngol.
 ...Neni Kon,
 Iyong Imesek...
 Ekiasi ngakan yok neni Keng tokona.
 Okoe Ekaiunan...
 kitokwangutu ngawat kus anguna ka Akuj tokona.
 Tokona kiirarae ayong elipi,
 Tolema nawae akangayangayat daadang,
 Okoe tocamakinae ayong nakolongit na
 Orau nginikon jik

114 Tokona kaapei, eroko ngakan yok ikiara kidiama: [Tobongokini atukot akilip na, iwapakinito Lokaato Branham-Ed.] "Ekapolon Yesu, etokwangu tokona ayong akiyar kang anguna kon, egworo ayong anguna ka akiyar ngina ka akijaanakin, ngina itokwangunitae nooi, ka anupit ngina iyatakina, egworo ayong, ikotere arauni ayong eketiyang ngolo ecamuna anakiyar kang angina ebunit, adepar anakiyar angina kolong ayakar ayong. Kisyoni akamamukau anupit, ka kisikwaru anguna kosi anupit ngina kolong ainakinetae ngikakwang apeirwatait. Akainakini ayong iyong akakiyar, Alokiro a Yesu Kristo."

Tokona ikwapei ikisijuuruyo iwon ngakesiyok.
 Eroko alosi anakiyar anakirwonon angina emam akinapakina,
 Ka epoloe anyunyura ngina ekerikaunit ayong,
 Torau Iyong eketenan kang;
 Kitarau akuwar aparaan,
 Kilota nawae akakurianu daadang,
 Kerae dang nyikiesik ayong aoliyori
 Alowae kon.

115 Ikwapei ikisijuuriyo ngakesiyok tokona. Erae kipupi iyong atemar etiya Eemut Ngolo ka ataparacu ana nguna ajokak neni kon? Erae kikiinit iyong atitinyu? Erae kicamito, kikiasi ngakan kus neni ka Akuj, tobasi, "Akuj, eketelakarit ayong Iyong." Ekiarit ayong ngakaakan daadang, anerae apupi ayong ebe ekengarak ayong Eemut lo. Akainaki ayong atitinyu.

Ngacekiro nguna abu ayong olimu, amam pa atamit ayong atemar alimuni, nait alimun erikakin. Arae akiretakinat neni kang. Abu ayong oriamu akiyar kang emam alopote angolo atamitor ayong akitiyaa, nait abu ayong oriamu akiyar kang ecamit akigworo apaki daadang, ka akilo Akirworo Akiro.

Akuj, kingarakinae ayong, ameun anapaki ana, ikotere aruwor ayong eketiyan ngolo Akwang nooi.

Meere ayong bon elipia ayong. Elipi ayong anguna kus dang, ikotere kaapei ikwa akuwan ngina a Kristo, ngina enyaraunitae anakwap, ngina itemonokin anguna ka akwap angina iikinitae, ikotere Akuj akainakini ayong atitinyu akirworia Erot ngolo Akire, akitacaun erot ikotere iyes nyitubucarosi agaarimos. Akalimokini ayong iyes, anguna ka ajokis ka Akuj, ewapi ayong ngikukus ngulu Angaokot Keng Angolo abu kisyau kingareniyok.

Ka adangi ayong emusalaba lo ngolo itokwangunitae,
 Akitodol ngina akalacakinia ayong atwanare,
 Ka anen olot Lore onap ebokot,
 Eyai ebokot anguna kang.

Ikiinakini iwon nu neni Keng, neni a Papa, ayokokitokwanguno, Alokiro a Yesu Kristo, Lokoku Keng. Amen.

116 [Togeikini lokaato akirworo angangajepa. Eorori ne anatepu-Ed.] Ikiitalakari iwon Ekapolon anguna anu. Tolot Akiyar ngina itokwangunitae. Tojalak Akiyar kon, nabobou, nakiyapara. Tolosenenee alotooma Ekuwuam. Tolosenenee, kirwor, tonapenenee ejok, kitiyae ikwa Ngikristo, anakitiditeuna ka anabobou. Nyicamak nu ipiyorosi tokona. Irworo etoil ngolo ka Akuj Anakiro, irworo angainanakineta. Ikwapei ebunio apei-inakinat, isileeriyori ainakinat nginace inges, ebuni ainakinat nginace ido kisilereeyo ngunapei ngun. Kingolik, erae ngun kire jik Anakiro ka kire Anapaki. Ikiirukit iwon ka Akuj. Utukui epite ngolo ikitalakaria iwon Inges anguna angakiro anu!

Tokona, ikwapei ijuuruyoto ngakesiyok, erae kepedori Nakaato yok ainakin iwon eruye ngolo ke eete angol:

Ya Ekiro Ngolo a Yesu torukito ka iyong,
 Ikwa aupal analoketa a daadang;
 ka ngina ecunakinotor ngakitemiata akirikaun iyong,
 Kiengak Ekiro ngolo akwangan ngol alotooma akilip.
 Kitiya ngun, kirwor Akiro, kirwor Ekiro Keng. Oeokisi tokona ikwapei elosere akielar iwon loreria.
 Ya Ekiro Ngolo a Yesu torukito ka iyong,
 Ikwa aupal...ka ngina ka akiturur;
 Ikiinakini iyong aleliano ka akisirworiuno,
 Okoe, ya Inges nen daadang ilosi iyong.
 Ekiro Ngolo epol egyelit...

Tokona emalakinós make, ka otemasi, "Elipi ayong anguna kon lokaato, ka iyong dang kilip anguna kang."

...Nakuj;

Ekíro Ngolo epol egyelit, (Ekíro Ngolo epol egyelit!) Okoe epite ngolo eboboo!

Akigeno ngina ka akwap ka aleliano...

Tokona ijuuruyete ngakesiyok, oeokisi engaet ngolo etupakinit:

Ya Ekíro Ngolo a Yesu torukito ka iyong,

Ikwa aupal analoketa a daadang;

Ngina ecunakinotor ngakitemiata akirikaun iyong,

Kiengak Ekíro ngolo akwangan ngol alotooma akilip.

Ekíro Ngolo epol egyelit, (Ekíro Ngolo epol egyelit!) Okoe epite ngolo eboboo! (Okoe epite ngolo eboboo!)

Akigeno ngina ka akwap ka aleliano ngina Anakuj;

Ekíro Ngolo epol egyelit, Okoe epite ngolo eboboo!

Akigeno ngina ka akwap ka aleliano ngina Anakuj.

117 Kaapei ka ngakesiyok ijuuruyete tokona, kaapei ka ngiyokotai, kaapei ka atamunet ngina alimunit Yesu ebala, "Inges ngini iirari Ngakíro Kang ka tonup Inges ngolo ekeyakuunit Ayong, eyakatar Akíyiar ngina Ruba ka nyelomari natubokino, nait alunyar anatwanare Nakíyiar." Ikwapei ikiyenia ebe, anguna ka ajokis ka Akuj, ikiricakini iwón ngun natorobu yok; kaapei ka akitokwanguno anguna Keng ataparacu na, ikotere akíyiar yok ilocokin, améun anakolongit ana, ikotere iwón ikiruwor ngulu ikíyookino alotooma etame yok. Ikikatakini iwón akíyiar alotooma abobou ngin ka akíyapara ngin, ikotere, ikínupi ebe nguna ikíngisi iwón Akuj, einakini Akuj neni anginitunganán. Ka emam nyikirwori iwón nguna arokok ikitidingit nguluce, kori mam tari ediotunganán. Ilipio iwón anguna a ngimoe yok ka ikíminakini iwón ikec, etiyata ajokis neni angulu itiyaete aronis neni yok. Erae Akuj Ekatubon Ngolo a ngini Iyookino ka a ngini aronon. Kaapei ka...

Anapetakinet angakíro anu, ka ijuuruyete ngakesiyok, alosi ayong akingit ekone yok ngolo ajokon, Lokaato Lee Vayle, erae kikielari inges ngikapupok loreria alotooma akírot ngina ka akilip. Lokaato Vayle.



www.messagehub.info

Ngalimonokineta nguna a
William Marrion Buranam
 "...alorua angulu ke etoil..." Apuk. 10:7